

باغِ وفا

سحرش گلزار

قسط نمبر ۵

حریم نے کیر سے بات کرنے کے بعد سوہا کو کال ملائی، فون سوہا نے نہیں اٹھایا بلکہ اس کی ماما نے اٹھایا۔

”حریم بیٹا! میں اس کی ماما بول رہی ہوں۔“

”آئی سوہا کہاں ہے؟“

”بیٹا! وہ سو رہی ہے، میں اسے ابھی جگا دیتی ہوں۔“ وہ اس کے کمرے تک گئی اور اسے جگایا، اس نے آنکھیں مسلتے ہوئے فون ریسیو کیا۔

”ہیلو حریم!“..... اس نے جمائی لیتے ہوئے کہا۔ ”سوہا میں نے اس لیے فون کیا ہے کہ کل تم میرے ساتھ کہیں جا رہی ہو۔“

”حریم! یہ تم مجھے کل کالج میں بھی بتا سکتی تھی، اتنی مزے کی نیند آرہی تھی۔“ اس نے آنکھیں بند کیے اکتا ہٹ سے کہا۔ اس کی نیند میں خلل پیدا ہوا تھا۔

”سوہا مغرب کا وقت ہو رہا ہے اور اس وقت سونے سے لعنت پڑتی ہے، سوہا! نیند سے جاگو، کل سنڈے ہے۔“

”یہ تو بتاؤ کہاں جانا ہے؟“.....

”وہ میں تمہیں کل ہی بتاؤں گی، تم کل میرے گھر آ جانا کل ٹھیک پونے چار بجے۔“

”میں پہنچ جاؤں گی۔“ اس نے جمائی لیتے ہوئے کہا۔ اس نے فون سنا اور پھر سے سو گئی۔ سوہا چار بجے سنڈے کو اس کے گھر پہنچ گئی۔ راستے میں ہی اس کی ملاقات اس کے بابا جانی سے ہوئی۔

”انکل حریم! کہاں ہے؟“

”بیٹا! وہ کچن میں ہے۔“ وہ اس کے پاس کچن میں پہنچ گئی۔ حریم کچن میں کھڑی چائے

بنارہی تھی، سوہا کو دیکھتے ہی اس نے اس کے لیے بھی چائے بنائی۔ ”اچھا حریم! بتاؤ تو سہی کہ کہاں جانا ہے؟“

”کمرے میں چلو وہاں بتاتی ہوں۔“ اس نے سرگوشی کرتے ہوئے کہا۔ ”اچھا مجھے یہ بتاؤ کہ بابا جانی نے تم سے کچھ پوچھا تو نہیں؟“

”نہیں انھوں نے تو مجھ سے کچھ نہیں پوچھا۔“ سیڑھیاں چڑھتے ہوئے اس نے کہا۔
 ”میں نے ان سے یہ کہا ہے کہ آج ہماری کالج فرینڈز کی برتھ ڈے ہے ہم وہاں جارہے ہیں۔“

”کیا واقعی! کس کی برتھ ڈے ہے؟“ اس نے ماتھے پہ شکن ڈالتے ہوئے پوچھا۔
 ”بیوقوف! میں نے ان سے جھوٹ کہا ہے۔“ وہ سیڑھیاں چڑھ رہے تھے۔
 ”اچھا! اب تو بتاؤ کہ ایسی کون سی جگہ ہے کہ جہاں جانے کے لیے تمہیں بابا جانی سے جھوٹ بولنا پڑ گیا۔“

”تو جلدی سے چائے پی، میں تجھے راستہ میں بتاتی ہوں۔“ اس نے شیشے کے آگے کھڑے ہو کر حجاب کو ٹھیک کیا۔ اس نے بابا جانی کو سلام کیا اور سوہا کو لے کر چلی گئی۔ سوہا کی گاڑی کے پاس اس کے ڈرائیور کو کھڑا دیکھ کر وہ اس پہ خفا ہوئی۔
 ”سوہا! اس کو لانے کی کیا ضرورت تھی؟ ہم لوگ خود ہی چلے جاتے تھے، ڈرائیونگ تو آتی ہے۔“ اس نے سرگوشی کی۔

”مجھے تو آتی ہے لیکن ماما نے مجھے اکیلے آنے نہیں دیا، اس لیے انھوں نے ڈرائیور کو میرے ساتھ بھیج دیا، حریم! مجھے اب تجسس ہو رہا ہے کہ ہم جا کہاں رہے ہیں؟“
 ”اچھا! اب گاڑی میں بیٹھو ورنہ لیٹ ہو جائیں گے۔“ ”اب تو بتا دو ہم کہاں جارہے ہیں؟“ سوہا نے گاڑی میں بیٹھتے ہوئے کہا۔

”فائیو سٹار ہوٹل۔“ ”What ?? وہاں ہم کیوں جارہے ہیں؟“

”کبیر سے ملنے۔“ اس نے سرگوشی کرتے ہوئے کہا۔

”کبیر..... وہی لڑکا جو گلگت.....“ وہ حیران ہوئی تھی۔

..... ”ہاں یہ وہی لڑکا ہے میں نے تجھے آج تک کچھ نہیں بتایا، کالج میں جو کچھ ہوا ہے وہ اسی

کی وجہ سے تھا۔“ اس نے پھر سرگوشی کرتے ہوئے کہا۔

”کیا وہ پھول، وہ پرپزل، وہ سب کبیر نے کیا تھا؟“ اس نے حیران ہوتے ہوئے پوچھا۔
 ”ssssshhhhh..... اتنا اونچا مت بول ڈرائیور سن لے گا۔“ اس نے گھر سے فائو سٹار ہوٹل تک اس کو
 ساری داستان سنائی۔ ”یار! ویسے ایک بات تو ہے کہ اس کے پرپزل کرنے کا انداز نیا تھا۔“ اس نے
 مسکراتے ہوئے کہا۔

”میری یہاں جان پہ بنی ہے اور تجھے مذاق سو بھر رہا ہے۔“ وہ خفا ہوئی تھی۔
 ”میں مذاق نہیں کر رہی ہوں، دنیا میں بہت کم پیار کرنے والے اور دل سے چاہنے والے
 ہوتے ہیں۔“

”Stop it سوہا! یہاں مجھے کالج سے نکالے جانے کا سوچا جا رہا ہے اور تم ہو کہ..... اس
 نے اس سے نظریں پھیرتے ہوئے کہا۔

”اچھا سوری حریم! اس نے اس کے ہاتھ پر اپنا ہاتھ دھر دیا۔“
 ”میڈم ہوٹل آ گیا۔“ دونوں نے اس کی طرف توجہ دی۔
 ”ڈرائیور! تم ادھر ہی کھڑے ہو کر ہمارا انتظار کرو، ہم تھوڑی دیر تک آتے ہیں۔“ یہ کہتے ہی
 وہ ہوٹل میں چلی گئیں۔

کبیر بکے لیے ٹیبل پہ بیٹھا حریم کا انتظار کر رہا تھا، حریم کو دیکھتے ہی اس نے اپنی شرٹ کے بٹن
 کو ٹھیک کیا اور سیدھا ہو کر بیٹھ گیا۔ وہ کبیر کو ٹیبل پہ بیٹھا دیکھ سوہا کا ہاتھ پکڑ کر اس کے ٹیبل کے قریب
 گئی۔ اس نے حریم کو دیکھتے ہی بکے اس کے ہاتھ میں پکڑا دیا، تینوں ٹیبل پہ خاموشی سے بیٹھے تھے اور
 ارد گرد کا نظارہ کر رہے تھے۔ کبیر مسکراتا ہوا حریم کو دیکھ رہا تھا، اسے یہ سمجھ نہیں آئی کہ وہ بات کو کیسے
 سٹارٹ کرے؟ بالآخر کبیر نے خاموشی توڑی اور اس کو کھانے کا پوچھا۔

”کچھ نہیں!“ اس نے سنجیدگی سے منع کر دیا، پھر ایک چھوٹے سے وقفے کے لیے خاموشی
 چھا گئی۔ ”مجھے آپ سے بات کرنی ہے۔“ کبیر نے پھر اس خاموشی کو دور کرتے ہوئے کہا۔
 ”جی بولے!“..... اس کا انداز تلخ تھا۔ میں اکیلے میں بات کرنا چاہتا ہوں۔“ اس نے سوہا کی
 طرف اشارہ کرتے ہوئے کہا۔

”یہ میری بیسٹ فرینڈ سوہا ہے، آپ اس کے سامنے کچھ بھی پرسنل بات مجھ سے کہہ سکتے ہیں۔“
 ”نہیں! آپ پلیز!.....“ اس نے سوہا کی طرف اشارہ کیا اور سوہا وہاں سے اٹھ کر دوسرے ٹیبل پر بیٹھ گئی۔ اب اس ٹیبل پر دونوں اکیلے بیٹھے تھے۔ ”دیکھیے! اس سے پہلے آپ کچھ کہیں میں آپ سے کچھ کہنا چاہتی ہوں اگر آپ کو اعتراض نہ ہو۔“
 ”مجھے کیا اعتراض ہو سکتا ہے؟“ اس نے مسکراتے ہوئے کہا۔

”دیکھئے کبیر! یہ جو آپ سب کچھ کر رہے ہیں، میں نہیں جانتی، اس کے پیچھے آپ کا کیا مقصد ہے؟ لیکن میں آپ سے یہ کہنا چاہتی ہوں کہ آپ کی ان حرکتوں کی وجہ سے میری عزت میری reputation خطرے میں ہے، اگر آپ نے مزید کچھ کرنے کی کوشش کی تو مجھے کالج سے erestigate کر دیا جائے گا، میں اپنے بابا جانی کی بہت عزت کرتی ہوں، میں ایسا کوئی بھی کام نہیں کرنا چاہتی۔ جس سے ان کی عزت پہ کوئی انگلی اٹھائے، اگر میرے کالج والوں کو یہ پتہ چل گیا کہ میں ہی وہ لڑکی ہوں جس کے لیے یہ سب کچھ ہوتا ہے تو آپ نہیں جانتے کہ وہ نہ صرف مجھے کالج سے نکالیں گے بلکہ میرے گھر والوں کو بھی بلا کر ان کی بے عزتی کریں گے۔“

”میرے بابا جانی یہ سب کچھ براشت نہیں کر سکیں گے، میں آپ سے ہاتھ جوڑ کر درخواست کرتی ہوں کہ آپ میرا پیچھا کرنا چھوڑ دیں، اسد بھائی میرے معاملے میں اتنے سخت ہیں کہ اگر میں نے انہیں آپ کے بارے میں بتا دیا تو نہ جانے وہ آپ کے ساتھ کیا سلوک کریں گے، میری ایک آواز پہ وہ آپ کی جان لے لیں گے لیکن میں ایسا نہیں چاہتی۔ کیونکہ میں احسان فراموش نہیں ہوں۔“
 اس نے اس سے بڑے مطمئن انداز میں بات کی کیونکہ اگر وہ تلخ لہجہ استعمال کرتی تو شاید ریسٹورنٹ کے تمام لوگ ان کی طرف متوجہ ہوتے، اس لیے اس نے اس سے سمجھانے کے انداز میں بات کی، اس نے اس کی باتوں کو بڑے دھیان سے سنا۔

”دیکھیے حریم! میں آپ کی بہت respect کرتا ہوں، میں ہرگز یہ نہیں چاہوں گا کہ میری وجہ سے آپ کی عزت پہ کوئی حرف آئے۔“ اس نے بھی مودبانہ لہجہ اپنایا تھا۔
 ”اگر آپ کی سوچ میرے حوالے سے اتنی اچھی ہے تو آپ میرا پیچھا چھوڑ کیوں نہیں دیتے؟“
 اس نے اب تلخ لہجے میں بات کی۔

”یہ میں خود بھی نہیں جانتا حریم! سچ بات تو یہ ہے کہ جب سے تم مجھ سے جدا ہوئی ہو، میرا کسی

بھی چیز میں دل نہیں لگتا، میں تمہیں کبھی بھلا نہیں پایا، میں نے اس کے لیے بڑی کوششیں کی تھی کہ تمہاری یادیں میرے دل سے نکل جائیں لیکن میں ہر دفعہ ناکام رہا، نہ جانے کیوں ایسا میرے ساتھ ہو رہا ہے کہ دل چاہتا ہے کہ ہر ایک کی زبان سے تمہارا تذکرہ سنوں، میں خود نہیں جانتا کہ مجھے کیسے تم سے بے لوث محبت ہوگئی، اب میرا یہ عالم ہے کہ میں تمہارے بنا زندگی گزارنے کا سوچ بھی نہیں سکتا۔“

”مجھے ایسا لگتا ہے کہ اگر تم مجھے نہ ملی تو شاید میں مر جاؤں گا اور تم مجھے کہہ رہی ہو کہ میں تمہارا پیچھا چھوڑ دوں لیکن میں چاہ کر بھی ایسا نہیں کر سکتا، حریم! تمہیں حاصل کرنے کے لیے دنیا کی ہر طاقت سے لڑنے کے لیے تیار ہوں، ہر مصیبت مول لینے کو تیار ہوں، مجھے صرف تمہارا ساتھ چاہیے، میں تم سے شادی کرنا چاہتا ہوں، ان ہاتھوں کو ہمیشہ کے لیے تھامنا چاہتا ہوں۔“ اس نے اس کے ہاتھوں پہ اپنے ہاتھ رکھے، حریم اس کے ہاتھ جھٹک کر کھڑی ہوگئی اور ارد گرد دیکھنے لگی اور پھر اس ڈر سے کہ کوئی اس کو دیکھ نہ لے وہ پھر سے اس کے پاس بیٹھ گئی۔

”دیکھو! بڑے عجیب قسم کے انسان ہیں آپ، میں کب سے آپ کو پیار سے سمجھا رہی ہوں اور آپ ہیں کہ حد سے بھی زیادہ بڑھ رہے ہیں، میں آپ کو اب لاسٹ وارننگ دے رہی ہوں کہ باز آجائیں اگر ایسا اب دوبارہ ہوا یا آپ نے میرے کالج میں پھر کچھ غلط کیا تو اس کا انجام اتنا برا ہوگا کہ آپ سوچ بھی نہیں سکتے۔“ اس نے دھیرے سے مگر تلخ لہجے میں دانت بھینچتے ہوئے کہا۔

”آپ کو کیا لگا کہ آپ کی اس تقریر سے میں متاثر ہو جاؤں گی، میں ان لڑکیوں میں سے نہیں ہوں جو آپ کی personality آپ کی شخصیت سے، آپ کے پیسے سے اور آپ کے رتبے سے متاثر ہو جاتی ہیں، میں ان سب سے بہت مختلف ہوں۔ میں کالج پڑھنے جاتی ہوں۔ اپنے والدین کی عزت سڑکوں پہ اچھالنے نہیں جاتی۔ اور آئندہ اس طرح کی تقریریں سنانے کے لیے اپنے جیسی ہی کوئی لڑکی ڈھونڈ لیں۔ کیونکہ یہاں آپ کی دال نہیں گلے گی۔“ وہ تلخ لہجے میں بات کرتی ہوئی وہاں سے چلی گئی۔ اور کبیر اس کو دیکھتے ہی رہ گیا۔

☆.....☆.....☆.....☆.....☆

کبیر کمرے میں بیٹھا ان باتوں کے بارے میں سوچ رہا تھا۔ پھر اچانک اس کے دل میں خیال آیا۔ کہ وہ حریم کے بارے میں اپنے گھر والوں سے بات کرے، اس نے بات کی شروعات اپنی مام

سے کرنا چاہی۔ وہ اپنے کمرے سے باہر آیا اور اپنی مام سے بات کرنا چاہی۔
 ”مام! مجھے آپ سے ایک ضروری بات کرنی ہے۔“ اس نے بڑے مؤدب لہجے میں کہا۔
 ”کبیر! میں تو اس وقت پارٹی میں جا رہی ہوں، آ کر تمہاری بات سنتی ہوں۔“ اس کا گال تھپتھپاتے ہوئے وہ چلی گئیں۔ جب اس کی ماں نے اس کو انور کیا تو اس کو غصہ آ گیا۔
 ”مام! میری بات زیادہ امپورٹنٹ ہے، سن کر جائیں۔“ اس بار اس کا لہجہ بہت تلخ تھا۔ اس کا رویہ دیکھتے ہوئے اس کی ماں کے قدم رک گئے۔
 ”کبیر! یہ تم کس لہجے میں مجھ سے بات کر رہے ہو؟“
 ”سوری مام! اس نے معذرت کر لی۔“
 ”کہو! کیا کہنا چاہتے ہو؟“ وہ ہاتھ میں کلچ پکڑے اس کی طرف متوجہ ہوئی۔
 ”مام! میں ایکچلی کسی لڑکی سے محبت کرتا ہوں اور آپ کو ڈیڈ کے ساتھ جا کر اس کے گھر رشتہ لے کر جانا ہے۔“

What rubbish are you talking Kabir have you gone mad?

تمہارے ڈیڈ تمہاری Engagement کا سوچ رہے ہیں اور تم مجھ سے یہ کہہ رہے ہو کہ میں تمہارا رشتہ لے کر جاؤں، کبیر! مجھے کوئی شوق نہیں ہے کہ میں تمہارے ڈیڈ سے باتیں سنوں، میں ایسی کوئی بھی بات تمہارے ڈیڈ سے نہیں کروں گی سمجھے تم۔“ ان کا لہجہ تلخ تھا۔
 ”مام! میں اس لڑکی سے بہت محبت کرتا ہوں اور اسی سے ہی شادی کروں گا۔“ اس نے پھر تلخ لہجے میں کہا۔ ”دیکھو کبیر! تمہارے ڈیڈ نے تمہارا رشتہ پکا کر دیا ہے اور تم نے تو لڑکی خود بھی دیکھی ہے۔ میرے خیال سے تمہیں ایسی لڑکی اور نہیں مل سکتی اور رہی بات اس لڑکی کی تو اس عمر میں کسی نہ کسی پہ تو دل آ ہی جاتا ہے، اس لڑکی سے رابطے رکھو، بات چیت کرو، ٹائم گزارو اور چھوڑ دو، اس لیے ہوش کے ناخن لو اور اس لڑکی کے بارے میں سوچو جو تمہارے ڈیڈ نے تمہارے لیے پسند کی ہے۔“ وہ اس کو پیار سے سمجھا رہی تھی۔

”مام! ایسا کبھی نہیں ہو سکتا، آپ کو ڈیڈ سے بات کرنی ہوگی۔“ لہجہ دو ٹوک اور حتمی تھا۔
 ”میں تمہارے ڈیڈ سے کوئی بات نہیں کروں گی، اگر تم اس لڑکی کے لیے اتنا ہی سنجیدہ ہو تو

اپنے ڈیڈ سے خود ہی بات کر لو، ویسے بھی تمہارے ڈیڈ آرہے ہیں پرسوں، اپنی بات تم خود منواؤ گے تو زیادہ اچھا رہے گا، مجھے اس وقت دیر ہو رہی ہے۔“ کبیر نے غصے سے دانت بھینچتے ہوئے دیوار کے ساتھ پڑے ٹیبل سے واز نیچے گرا دیا۔ واز کے کئی ٹکڑے ہو گئے، کانچ کے ٹوٹنے کی آواز سن کر اس کے ملازم جلدی سے اس کے پاس بھاگتے ہوئے آئے۔

”کھڑے کھڑے میرا منہ کیوں دیکھ رہے ہو! اٹھاؤ اس کو، صاف کرو۔“ اس نے ملازم پہ بھڑاس نکالی اور غصے سے گہرے سانسیں لیتا ہوا کمرے میں چلا گیا۔

وہ اچھی طرح جانتا تھا کہ وہ اپنے ڈیڈ سے کبھی بھی اپنی بات نہیں منوا سکتا تھا کیوں کہ اس کے ڈیڈ کے سامنے گھر کے کسی بھی فرد نے آج تک کوئی بات نہیں کی، ان کے حکم کی خلاف ورزی نہیں کی، اس لیے اس نے کمرے میں جا کر سارا غصہ دیوار پہ کلمے مار کر نکالا اور سیدھا سمیر کے گھر چلا گیا۔ اس نے کمرے میں جاتے ہی اس کی الماری میں رکھی ڈرنک کی بوتل اٹھائی اور بیڈ پہ لیٹ کر پینا شروع کی۔ اسے جب کبھی ڈرنک کرنی ہوتی وہ سمیر کے گھر آ جایا کرتا تھا کیونکہ سمیر کے مام ڈیڈ نے اس کو کبھی بھی ڈرنک کرنے سے منع نہیں کیا۔ سمیر اس کے پاس آ کر بیڈ پہ اس کے ساتھ ٹانگیں لٹکا کر دراز ہو گیا۔ ”کیا ہوا کبیر؟ اتنے پریشان لگ رہے ہو۔“ کیوں کہ اسے پتہ تھا کہ جب بھی وہ پریشان ہوتا وہ اس کے گھر آ کر ڈرنک کرتا تھا۔

”ڈیڈ نے میری بات پکی کر دی ہے اور مجھے انفارم تک نہیں کیا، انہیں کیا لگا کہ میں کٹھ پتلی ہوں جو کہ ان کے اشارے پہ ناچوں گا، بچپن سے انھوں نے مجھے اپنی انگلی پہ نچایا ہے، کیا میرے سینے میں دل نہیں ہے، کیا میرے جسم میں روح نہیں ہے، کیا میرا میری زندگی پہ کوئی حق نہیں ہے؟“ وہ آنکھوں میں نمی لیے ڈرنک کر رہا تھا۔

”اچھا! تو ٹینشن نہ لے، سب ٹھیک ہو جائے گا۔“ اس نے اس کے شانے پہ ہاتھ رکھ کر اسے تسلی دی۔ وہ اس کے بہترین دوستوں میں سے تھا۔ ایک پل میں ہی اس کی ساری پریشانیوں کا حل نکال لیا کرتا تھا۔

”کچھ بھی ٹھیک نہیں ہو گا سمیر! وہ حرم!.....! وہ حرم میرے جذبات کو نہیں سمجھتی، میری اپنی

مام مجھے نہیں سمجھ پا رہی، میں کیا کروں؟ انہیں ایسا کیوں لگتا ہے کہ میں اس کے ساتھ ٹائم پاس کر رہا ہوں، تو بتا کہ میں اس کے ساتھ ٹائم پاس کر رہا ہوں۔“ اس نے پھر ڈرنک کرتے ہوئے کہا۔ سمیر نے اس کے ہاتھ سے ڈرنک کی بوتل لی۔

”مجھے لگتا ہے کہ تو نے کھانا نہیں کھایا..... میں تیرے لیے کھانا لے کر آتا ہوں، تو یہ باتیں دل پہ مت لے۔“

”کیسے نہ لوں یا!۔ اس نے حریم سے ہونے والی ساری گفتگو اسے بتائی۔“ میں ایسا کیا کروں کہ وہ میری محبت کو سمجھے۔“

”کھانا کھانے کے بعد کچھ سوچتے ہیں، میں کھانے کا کہہ کر آتا ہوں۔“ وہ کچن میں گیا، جہاں اس کی ملازمت رات کا کھانا بنا رہی تھی۔ سمیر اس کے بالکل پیچھے موبائیل پہ عادل کو ٹیکسٹ کر رہا تھا کہ وہ بھی اس کے گھر رات کے کھانے کے لیے آجائے۔ درشہوار اس سے بالکل بے خبر تھی۔ جیسے ہی وہ پیچھے مڑی سالن کا چچ اس کے منہ پہ لگ گیا۔ اس کا منہ کھلا کا کھلا رہ گیا۔ سمیر نے ایک تلخ نظر اس پہ ڈالی۔ اس کا دل چاہا کہ وہ اس کا منہ نوچ لے لیکن اس نے اپنے غصے پہ ضبط کیا تھا کیونکہ وہ ان کے پرانے ملازم کی بیٹی تھی جو کچھ دنوں پہلے ہی گاؤں سے آئی تھی۔

”معاف کر دیں صاحب جی! مجھے نہیں پتہ تھا کہ آپ میرے پیچھے کھڑے ہیں۔“ اس نے معصومیت سے کہا۔

”دیکھ کر کام کیا کرو۔“ اس نے اسے جھڑکا۔

”سوری صاحب جی!“ اس نے نظریں جھکاتے ہوئے کہا۔ ”صاحب جی! آپ کو کوئی کام

تھا؟“

”ہاں..... میرا دوست آیا ہے، وہ کھانا کھانا چاہتا ہے، اس کے لیے جلدی سے کھانا لے کر میرے کمرے میں پہنچو۔“ اس نے اس سے تلخ لہجے میں بات کی۔

”گنوار لڑکی!“ وہ منہ میں بڑبڑاتے ہوئے ایک تلخ نظر اس پہ ڈالتے ہوئے وہاں سے چلا

گیا۔



حریم کبیر کے حوالے سے بہت ہی پریشان تھی۔ اس نے بہت سوچا کہ وہ مسئلہ خود ہی سلجھا لے لیکن کبیر اس کی بات ماننے کو تیار ہی نہیں تھا، اس لیے اس نے بہت سوچ سمجھنے کے بعد سارا معاملہ اسد کے سپرد کرنے کا سوچا، اس لیے وہ اپنے بھائی کے کمرے میں گئی۔

”اسد بھائی! مجھے آپ سے ایک ضروری بات کرنی ہے“۔ عصر کا وقت تھا اس کا معمول تھا کہ وہ عصر کی نماز کے بعد کمرے میں ہلکی پھلکی ورزش کر لیا کرتا تھا اس لیے اس کے کمرے میں چینگ بیگ، کچھ ویٹ لفٹنگ آلات تھے جن کو وہ استعمال کر لیا کرتا تھا۔ اب بھی وہ کمرے میں پیش اپ کر رہا تھا۔ حریم کی آواز سنتے ہی وہ سیدھا ہو کر کھڑا ہو گیا۔

”ہاں بولو“ اس نے قریب رکھے تو لیے سے اپنا پسینہ صاف کیا۔

”اسد بھائی! وہ.....“ اس نے نظریں جھکاتے ہوئے کہا۔ اس کا چہرہ دیکھ کر وہ سمجھ گیا تھا کہ معاملہ بہت ہی سنجیدہ ہے۔ وہ اس طرح کا چہرہ اس وقت لے کر آتی تھی جب کوئی لڑکا اس کو تنگ کیا کرتا تھا۔

”تم پریشان کیوں ہو حریم؟“ اسد اس کی طرف بڑھا۔ ”کیا تمہیں پھر سے کوئی تنگ کرتا ہے؟“ اس نے اس کے رخسار پہ ہاتھ رکھتے ہوئے کہا۔

”کیا مجھے اسد بھائی سے بات کرنی چاہیے یا نہیں، اگر اسد بھائی نے اس کو نقصان پہنچایا، اگر دونوں میں ہاتھ پائی ہو گئی تو.....؟“ اس نے کھڑے کھڑے دل میں سو سو سے بنا لیے۔

”بتاؤ حریم! کیا کہنا چاہتی ہو؟“ اس کے چہرے کے تاثرات دیکھ کر اسے تجسس ہونے لگا۔

”بھائی!۔۔۔۔۔۔ وہ ایک لڑکا ہے اس کا نام کبیر ہے۔ وہ مجھے آج کل بہت پریشان

کر رہا ہے۔“ اس نے ہمت کی اور سب کچھ بتا دیا۔

”What??? کون ہے؟ کہاں رہتا ہے؟“ اس کی بات سن کر وہ طیش میں آ گیا۔ اس کا

خوشہ درست ثابت ہوا تھا۔ ”وہ کہاں رہتا ہے؟ اس کی جرأت کیسے ہوئی تمہیں پریشان کرنے کی، اس کا

مجھے ابھی ایڈریس بتاؤ، اس کو ابھی جا کر سبق سکھاتا ہوں۔“ یہ سنتے ہی وہ آپے سے باہر ہو گیا۔

”بھائی! آپ غصہ نہ ہوں۔“

”حریم! تم مجھے اس کا ابھی پتہ بتاؤ، اس کا میں حشر کر دوں گا۔“ اس کی غیرت جاگ چکی تھی اب اس کو اس وقت تک سکون نہیں ملنے والا تھا جب تک وہ اس کبیر کو نقصان نہ پہنچا دے۔

..... ”بھائی! مجھے اس کا ایڈریس نہیں معلوم۔“ اس کے غصے کو دیکھ کر حریم بہت زیادہ خوف زدہ ہو گئی کیونکہ وہ جانتی تھی کہ یہ بات اسد کو بتانے کے بعد وہ بھی ری ایکشن دینے والا تھا۔

”بھائی! آپ سے ایک request کرنا چاہتی ہوں کہ آپ اسے ماریں گے نہیں، صرف زبان سے سمجھائیں گے، مجھ سے وعدہ کریں پلیز۔“ اس نے اسد کا ہاتھ پکڑتے ہوئے کہا۔ حریم کی جب تسلی ہو گئی تو اس نے کبیر کے بارے میں بتایا۔ ”ٹھیک ہے۔“ اس نے اس کی بات مان لی۔ اس کو تو اس کی بات ماننی ہی تھی کیونکہ اس نے آج تک اپنی بہن کی ہر بات مانی ہے۔ یہ دونوں آپس میں بات ہی کر رہے تھے جب ان کی ملازمہ نے انہیں آکر کھانے کے لیے کہا۔ ”صغریٰ آپا! آپ جائیں ہم دونوں ابھی آتے ہیں۔“

”اسد بھائی! پلیز اس بات کا ذکر آپ کسی سے نہیں کرنا۔“ ورنہ سب پریشان ہو جائیں گے۔“

”تم بے فکر رہو، میں کسی سے کچھ نہیں کہوں گا، میں اکیلا ہی اس کے لیے کافی ہوں۔“ رات کے کھانے کے لیے مسٹر عثمان احمر کے ساتھ بیٹھا اسد اور حریم کا انتظار کر رہے تھے۔ ”سوری بابا! آنے میں تھوڑی دیر ہو گئی۔“ انھوں نے ڈائننگ چئیر کو سنبھالتے ہوئے کہا۔ ”کوئی بات نہیں، بیٹھ جاؤ!“ کھانا کھاتے ہوئے بابا جان بہت کھانس رہے تھے، ایسا لگ رہا تھا جیسے اس کھانے کی مرچیں ان کے دماغ کی طرف چلی گئی ہوں۔ حریم نے فوراً سے اٹھ کر انہیں پانی دیا، پانی کا گلاس لیتے ہوئے ان کی نظر حریم کے ہاتھ میں پہنی ہوئی انگٹھی پہ پڑی۔

”حریم بیٹا! تم نے یہ رنگ تو بہت خوبصورت پہنی ہوئی ہے، جہاں تک مجھے یاد پڑتا ہے میں نے تمہیں ایسی کوئی رنگ خرید کر نہیں دی۔“ انہوں نے حریم کا ہاتھ پکڑتے ہوئے کہا۔ ”یہ کہاں سے لی تم نے؟“ اس نے اپنی اس رنگ کی طرف دیکھا اسے وہ اتنی خوبصورت لگی تھی کہ اس نے اس کو کبھی اتارنے کے بارے میں نہیں سوچا تھا۔ وہ رنگ پہن کر اس کو اپنے ہاتھ بہت خوبصورت لگتے تھے۔

”باباجان! میں نے یہ رنگ گلگت سے لی تھی۔“ اس نے گلاس دوبارہ سے ٹیبل پر رکھتے ہوئے کہا۔

”لیکن میں نے تمہیں اتنے پیسے نہیں دیئے تھے، یہ تو گولڈ کی رنگ ہے۔“ وہ رنگ دیکھ کر متحسّس تھے۔

”نہیں باباجان! یہ گولڈ کی نہیں ہے، وہاں شاپنگ مال میں سیل لگی ہوئی تھی، میں نے یہ دوسو روپے کی رنگ وہاں سے لی تھی۔“ اس نے بے نیازی سے بتایا۔

”دکھاؤ! تو ذرا“..... اس نے رنگ اتار کر ان کے ہاتھ پر رکھ دی۔ ”احمر ذرا دیکھو!“ احمر نے وہ رنگ اپنے ہاتھ میں پکڑی۔ ”ہاں باباجان! یہ تو گولڈ کی ہے، کسی نے یہ غلطی سے تمہیں دے دی ہوگی حریم!“

”پتہ نہیں احمر بھائی! چلو اب جو بھی ہو اس رنگ کو پہن کر کالج نہ جایا کرو آج کل بڑی وارداتیں ہو رہی ہیں۔“

”ٹھیک ہے باباجانی!“ احمر نے رنگ اس کو واپس پکڑا دی۔ کھانا کھا کر وہ اپنے کمرے میں چلی گئی۔ تیکے پہ سر رکھ کر وہ اس رنگ کو غور سے دیکھنے لگی اور گلگت میں کبیر کے ساتھ گزارا وقت سوچنے لگی۔ اچانک سے وہ ان خیالوں سے نکل کر اٹھ کر بیٹھ گئی۔

”وہ اتنا بھی برا نہیں ہے۔ میں بھی کس سوچ میں پڑ گئی ہوں وہ آوارہ، بگڑا ہوا لڑکا..... کسی سے سچی محبت کیسے؟ ایسے لوگ آج ایک لڑکی کے پیچھے اور اور اگلے لمحے دوسری لڑکی کے پیچھے ہوتے ہیں اب کی بار وہ جب مجھ سے ملے گا تو میں یہ رنگ اس کو واپس کر دوں گی۔“

وہ کروٹ لیے بیڈ پہ لیٹ گئی..... ”نہ جانے اسد بھائی اس کے ساتھ کیا سلوک کریں گے، کتنی دفعہ میں نے اس کو سمجھایا لیکن اس نے ایک دفعہ بھی میری بات کو سنجیدہ نہیں لیا، اب بھگتے۔“ وہ بیڈ پہ لیٹی منہ میں بڑ بڑا رہی تھی۔ کبیر اس کے خیالوں سے ایک لمحے کے لیے بھی نہیں نکل رہا تھا۔ ”میں کیوں اس کے بارے میں سوچ رہی ہوں؟ اس کا جو بھی حشر ہوگا۔ وہ اس کے اپنے کیے گئے اعمال کا نتیجہ ہوں گے۔ مجھے لگتا ہے کہ مجھے عشاء کی نماز پڑھنی چاہیے تاکہ میرا دھیان تو کسی اور طرف لگے۔“ جب سے اس نے اسد سے بات کی تھی اس کے دل کے کسی کونے میں اس کو پچھتاوا تھا کہ اسے

اسد سے یہ بات نہیں کرنا چاہیے تھی۔

وضو کر کے اس نے جائے نماز کا رخ کیا اور روحانی سکون کے لیے اس نے نماز کافی لمبی پڑھی تاکہ دلی سکون ملے، دعا مانگنے کے بعد جیسے ہی وہ پیچھے مڑی، اس نے کبیر کو اپنے پیچھے پایا۔ اسے لگا شاید یہ اس کا وہم تھا۔ کبیر کبھی بھی اس کے کمرے میں نہیں آ سکتا تھا لیکن کافی دیر تک اس کے سامنے کھڑا مسکراتا چہرہ پانچ منٹ گزرنے کے بعد بھی اس کے سامنے ہی تھا۔ اس کی آنکھیں حیرت سے بڑی ہو گئیں۔

”کیا ہوا دیوار بن کر کیوں کھڑی ہو گئی ہو۔ کیا میری سلامتی کی دعائیں مانگی جا رہی تھیں۔“..... اس کی آواز کانوں میں پڑتے ہی اس کو یقین آ گیا کہ کبیر واقعی اس کے کمرے میں موجود تھا۔ لیکن کیسے۔ کبیر ہاتھ میں موبائل پکڑے، اس کے کمرے میں پڑے دیوان صوفے پہ ٹیک لگا کر بیٹھ گیا، حریم نے اس ڈر سے کہ کہیں کوئی اس کے کمرے میں کبیر کو نہ دیکھ لے، جلدی سے دروازہ بند کیا۔

”آپ میرے کمرے میں کیسے آئے؟“ اس نے کھڑکی سے باہر جھانکا، اس کا دوست کار میں بیٹھا اس کا باہر آنے کا انتظار کر رہا تھا۔ ”آپ اندر کیسے آ گئے آپ کو ڈر نہیں لگا؟“ وہ بہت زیادہ گھبرا رہی تھی۔

”بالکل بھی نہیں!“ اس نے صوفے پہ ہاتھ پھیلاتے ہوئے کہا۔ ”اگر کسی نے آپ کو میرے کمرے تک آتے دیکھا ہوگا تو آپ نہیں جانتے کہ لوگ کیا سوچیں گے۔“ اس نے دھیمی سی آواز میں سرگوشی کرتے ہوئے کہا تاکہ اس کی آواز باہر نہ چلی جائے۔

”یار! کیوں فکر کر رہی ہو؟ کسی نے نہیں دیکھا، ویسے بھی تمہارے گھر کے باہر کی سڑک برائے نام ہے، یہاں کوئی ٹریفک نہیں ہوتی اور ارد گرد کے گھروں میں رہنے والوں کو اتنی فرصت ہی کہاں کہ وہ دیکھتے پھریں کہ کون آ رہا ہے اور کون جا رہا ہے۔“ یہ سن کے بھی اس کے چہرے پہ پریشانی تھی۔

”حریم! گھبراؤ نہیں، میں نے ارد گرد دیکھا تھا جب مجھے کوئی نظر نہیں آیا، تب میں نے سیڑھی تمہاری کھڑکی تک لگائی تھی اس لیے تم اس بارے میں فکر نہ کرو۔“ وہ بڑے اطمینان سے بول رہا تھا، اس کے اس طرح کمرے میں آنے سے اسے کوئی فرق نہیں پڑ رہا تھا اگر کسی کو فکر تھی تو وہ حریم تھی۔

”پلیز جائیں! آپ کو اللہ کا واسطہ ہے۔“ اس نے اس کے سامنے گڑ گڑانا شروع کیا۔
 ”حریم! میں کب سے تمہارے گھر کے باہر کھڑا تھا، یہ دیکھنے کے لیے کہ کوئی مجھے دیکھ نہ لے تاکہ تمہارے
 لیے کوئی مسئلہ نہ ہو، اتنی تک ودو کرنے کے بعد تم مجھے یہ کہہ رہی ہو کہ میں چلا جاؤں۔“
 ”آہستہ بولو!“ اس نے اس سے درخواست کی۔ ”کبیر! آپ نہیں جانتے کہ میں نے آپ
 کے بارے میں اسد بھائی کو بتا دیا ہے۔“

”یہ تو بہت اچھی بات ہے کہ تم نے اس کو بتا دیا ہے کم از کم کسی کو تو پتہ چلے کہ میں اس کی بہن
 سے کتنی شدت سے محبت کرتا ہوں۔“ اس کے چہرے پہ اب بھی اطمینان تھا۔
 ”پلیز کبیر! اگر انھوں نے آپ کو یہاں اس کمرے میں دیکھ لیا تو شاید وہ آپ کو زندہ نہ
 چھوڑیں، پلیز چلے جائیں۔ اگر آپ اس دنیا سے چلے گئے تو مجھے بہت تکلیف ہوگی۔ کیونکہ آپ نے
 میری بہت مدد کی تھی۔“ اس کی باتیں سن کر وہ زیر لب مسکرایا۔ اور پھر مسکراتا ہی گیا۔
 ”تم فکر نہ کرو حریم! تم سے شادی کیے بنا میں اس دنیا سے کہیں نہیں جانے والا۔ اب جلدی
 سے ایک گرم ماگرم کافی میرے لیے بنالو تاکہ منگنی کی رسم شروع کی جائے۔“ اس نے صوفے پہ پرسکون
 ماحول میں بیٹھ کر کہا۔

”منگنی کی رسم!!!“..... حریم نے منہ میں یہ الفاظ دہرائے۔ ”کس کی منگنی کی رسم؟؟“ اسے
 یقین نہیں آ رہا تھا جو اس نے سنا تھا۔ اس نے کبیر سے استفسار کیا۔
 ”اور کس کی منگنی ہوگی؟ تمہاری اور میری۔“ میرے پیرنٹس تھوڑے ٹیڑھے قسم کے ہیں، تو
 میں نے سوچا کہ تم سے منگنی کر کے میں انہیں بتا دوں۔ تبھی وہ میرے لیے تمہارا ہاتھ مانگنے آئیں
 گے۔“ وہ اتنے پرسکون انداز سے بیٹھا تھا اور حریم کو قیامت کے آثار نظر آرہے تھے۔
 ”تم واقعی ہی پاگل ہو گئے ہو، میں ابھی جا کر سارے گھر والوں کو اکٹھا کرتی ہوں۔“ اس نے
 اس کو ڈرانے کی کوشش کی لیکن وہ مضبوط ارادے لیے بیٹھا تھا۔

”یہ تو بہت اچھی بات ہے اچھا ہی ہے کہ سارے گھر والے ہماری منگنی میں شرکت کر لیں
 گے۔“ حریم کی اس کو ڈرانے کی کوشش ناکام ہو گئی، اس پہ کسی بھی دھمکی کا اثر نہیں ہو رہا تھا۔
 ”آپ آخر کس مٹی کے بنے ہیں؟“ وہ مسلسل سرگوشیاں کر رہی تھی تاکہ اس کی آواز نیچے
 والے کمروں تک نہ چلی جائے۔ وہ اسے جانے کے لیے کہہ ہی رہی تھی جب اس نے اسد بھائی کی آواز

سنی جو اس کو پکار رہا تھا اور بیڑھیاں چڑھتے اوپر آ رہا تھا۔ حریم کی آنکھوں میں خوف اور لرزہ طاری ہو گیا
 ”کیوں اپنی جان گنوانے کے لیے یہاں کھڑے ہیں اللہ کے واسطے چلے جائیں!“

”تم سے منگنی کیے بغیر میں یہاں سے نہیں جاؤں گا۔“ اس نے اس کا زبردستی ہاتھ پکڑا اور
 اپنے نام کی انگوٹھی اس کے ہاتھ میں پہنادی۔ اس مسلسل دروازہ کھٹکھٹا رہا تھا۔

”چلو حریم! آج سے تم اس گھر میں میری امانت ہو اور وقت آنے پہ میں تمہیں یہاں سے
 لے جاؤں گا۔“ حریم ساکت کھڑی اس کی منگنی کی انگوٹھی کو دیکھ رہی تھی، جب اس کی آواز اس کو ہوش میں
 لائی، اسد بار بار دروازہ کھٹکھٹا رہا تھا، حریم دروازہ کھولو۔

”اب تو انگوٹھی پہنادی ہے اب تو جائیں۔“ وہ اس کو کھڑکی کی طرف دھکیل رہی تھی۔

”حریم میں سوچ رہا تھا کہ اگر میں یہاں اتنی مشکل سے پہنچ ہی گیا ہوں تو کیوں نہ اپنا تعارف
 کرا کے ہی جاؤں۔ اب مجھ سے یہ چوری چھپے کی ملاقاتیں نہیں ہوتی، یہ دیکھو تمہارے کمرے تک پہنچتے
 ہوئے مجھے کتنی چوٹ لگی ہے؟“ وہ اس کو اپنا ہاتھ دکھا کر بڑے مطمئن انداز میں جا کر صوفے پہ بیٹھ گیا۔
 اسد اب زور زور سے دروازہ ناک کر رہا تھا، اس کو کسی بات کا گمان ہونے لگا تھا، کیوں کہ حریم نے کبھی
 بھی گیارہ بجے سے پہلے دروازہ بند نہیں کیا تھا اور ابھی تو صرف دس بج رہے تھے اور پھر وہ یہ بھی
 کھڑا سوچ رہا تھا کہ کہ جتنی زور سے یہ دروازہ کھٹکھٹا رہا تھا حریم کب سے دروازہ کھول دیتی لیکن اندر
 سے کوئی آواز نہیں آرہی تھی۔

”حریم! کیا ہو گیا ہے؟ دروازہ کھولو! سالے صاحب کو انتظار نہ کراؤ۔“

”بھائی ایک منٹ میں کھول رہی ہوں۔“ اس کی آواز سن کر اس کی جان میں جان آئی۔

”حریم! ایسا کیا کر رہی ہو جو دروازہ نہیں کھل رہا۔“ وہ پریشان تھا۔

”بھائی! بس ایک منٹ“ اس کے چہرے کی رنگت اڑ چکی تھی۔ یقیناً اس کو میرے کمرے میں
 دیکھ کر وہ اسے زندہ نہیں چھوڑیں گے۔

”کبیر! آپ کو ڈرنے لگ رہا کہ اگر اسد بھائی یہاں آگئے تو وہ آپ کے ساتھ کیا سلوک
 کریں گے۔“ اس نے ماتھے پہ شکن ڈالتے ہوئے کہا۔

”حریم! میں نے تم سے عشق کیا ہے اور جب عشق کیا تو ڈرنا کیسا؟ گھبراؤ نہیں جا کر دروازہ

کھولو، اس نے دروازے کی طرف اشارہ کیا۔

”جلدی کھولو! ورنہ سارے صاحب دروازہ توڑ دیں گے۔“ حریم نے بالآخر دروازہ کھول ہی

دیا۔

”کیا ہو گیا تھا دروازہ کھولنے میں اتنی دیر کیوں لگا دی تھی؟“ اس نے اس کے رخسار کو تھپتھپاتے ہوئے کہا۔ ”بھائی وہ.....!“ اس کی زبان لڑکھڑانے لگی، اس کے چہرے کے رنگ اڑے ہوئے تھے۔ سامنے صوفے پہ کبیر کو بیٹھا دیکھ وہ آپے سے باہر ہو گیا اور جاتے ہی اس کا گریبان پکڑ لیا۔ ”تو..... تو..... تو وہی ہے ناں جس نے اس دن رات کے وقت مجھ سے مار کھائی تھی۔“ اسد کو آج بھی اس کا چہرہ یاد تھا۔ وہ کیسے بھول سکتا تھا کیونکہ اس نے اس کے بابا جان سے بدتمیزی کی تھی۔

”بے غیرت! تو ہمارے گھر میں کیا کر رہا ہے؟“ اس نے اس کا گریبان پکڑتے ہوئے آنکھیں دکھاتے ہوئے کہا۔ ”حریم! کیا یہ وہی لڑکا ہے؟“ اس نیت صدیق کرنا چاہی۔ حریم نے ایک نظر کبیر کی طرف دوڑائی جو مسکرا رہا تھا۔

”جی بھائی!..... وہ لرز رہی تھی۔ آواز کانپ رہی تھی، کیونکہ یہی سب ہونا تھا، آگے تو اس سے بھی بھیا نک ہونا تھا۔

وہ کبیر کو بری طرح مار رہا تھا اور کبیر آرام سے مار کھا رہا تھا۔ وہ مزاحمت نہیں کر رہا تھا۔

”بھائی! میں نے آپ سے کہا تھا کہ آپ اس کو نہیں ماریں گے۔“ حریم نے اس کا گریبان چھڑواتے ہوئے کہا۔ کبیر کو یہ سن کر اچھا لگا۔

”حریم! پیچھے ہٹ جاؤ آج میں اس کو نہیں چھوڑوں گا، میں اس کو بتاتا ہوں کہ شریفوں کے گھر میں چوری چھپے گھسنے کا انجام کیا ہوتا ہے؟“ وہ اس کو گریبان سے گھسیٹتا ہوا سیڑھیوں سے دھکیل رہا تھا اور اس کی نظریں حریم کی طرف ہی تھیں جو اس کو بچانے کی بھرپور کوشش کر رہی تھی۔ سیڑھیوں سے گرنے کی وجہ سے اس کے سر سے خون آنے لگا۔ حریم نے اس کے سر سے بہتے خون کو دیکھ کر منہ پہ ہاتھ رکھ لیا۔

”بھائی! پلیز اسے چھوڑ دیں۔“ وہ تیزی سے آکر اس کے آگے کھڑی ہو گئی، کبیر کو اس کا آگے کھڑا ہونا بہت اچھا لگا۔ اس وقت وہ اس کی ڈھال بنی ہوئی تھی۔

”حریم! پیچھے ہٹ جاؤ، میں آج اس کو نہیں چھوڑوں گا۔“ ان کے بابا جان اور احمر بھی ان کی

آوازیں سن کر کمرے سے باہر نکل آئے۔ وہ زخمی ہو چکا تھا لیکن اسد کا غصہ ٹھنڈا ہونے کا نام ہی نہیں لے رہا تھا۔

”اسد کون ہے یہ لڑکا اور اسے کیوں مار رہے ہو؟ چھوڑ دو اسے۔“ بابا جان نے آگے بڑھ کر اسے چھڑوایا لیکن وہ آپے سے باہر تھا۔ ”اسد! چھوڑ دو اسے ورنہ یہ مرجائے گا۔“ بالآخر احمر نے اس کو سنبھالتے ہوئے کہا۔ اسد ابھی بھی شیر کی طرح اس کو چیر پھاڑنے والے ایکشن میں کھڑا تھا۔

”احمر بھائی! مجھے چھوڑ دیں میں اس کو قتل کر دوں گا۔ حریم سیڑھیوں کے پاس کھڑی آنکھوں میں آنسو لیے اس کو دیکھ رہی تھی اور کبیر بھی ہلکی سی مسکراہٹ کے ساتھ اسی کو دیکھ رہا تھا۔

”یہ لڑکا ہے کون اور اس کو کیوں مار رہے تھے؟“ چہرے پہ خون کی وجہ سے بابا جان اور احمر کبیر کو پہچان ہی نہیں رہے تھے۔

”بابا جان! یہ لڑکا کئی دنوں سے حریم کو تنگ کر رہا تھا اور آج تو اس کی اتنی جرأت ہو گئی کہ یہ اس کے کمرے تک بھی گھس آیا، ابھی بھی کمینے کی نظریں اسی کی طرف ہیں۔“ اس نے آگے بڑھ کر اس کا گریبان پکڑنے کی کوشش کی لیکن احمر نے اس کو پکڑ لیا۔ یہ بات سنتے ہی ان کے بابا جان اور احمر بھی طیش میں آگئے لیکن انھوں نے اپنے غصے کو کنٹرول میں رکھا۔

”اسد تم کیوں اس کو مار رہے ہو؟ اس کو پولیس کے حوالے کرنا چاہیے، وہ خود ہی اس سے نیٹ لیں گے، میں ابھی ان کو کال کرتا ہوں۔“ احمر نے فون پکڑا اور پولیس کا نمبر ڈائل کیا۔ کبیر ابھی بھی اسی کی طرف دیکھ رہا تھا۔ حریم آنکھوں میں آنسو لیے دیوار سے ٹیک لگائے کبیر کی حالت دیکھ کر افسردہ ہو رہی تھی اور اس کو بچھتاوا ہو رہا تھا کہ اس نے اسد بھائی کو اس کے بارے میں بتا کر غلط کیا تھا۔ کبیر ان کے گھر میں زمین پہ پڑا تھا، سر سے خون اس کی آنکھوں تک سرایت کر رہا تھا۔ اسد تو اس ڈر سے کہ کہیں وہ غصے میں پھر کبیر کو جان سے ہی نہ مار ڈالے، اس ماحول کو چھوڑ کر چلا گیا، احمر اس کے پاس کھڑا پولیس کا انتظار کر رہا تھا۔

”حریم! تم اپنے کمرے میں جاؤ، اب یہ تمہیں نہیں تنگ کرے گا۔“ احمر نے حریم کو سیڑھیوں کے پاس کھڑے دیکھ کر اپنے کمرے میں جانے کے لیے کہا۔ پولیس تھوڑی سی دیر میں پہنچ گئی۔ احمر نے پولیس کے سامنے ساری Situation رکھ دی۔

”آپ فکر نہ کریں مسٹر احمر! ہم لوگ خود ہی اس کو دیکھ لیں گے۔“ حریم اپنے کمرے میں بیڈ پہ لیٹی زار و قطار رو رہی تھی، اس کے سامنے کبیر کا خون آلود چہرہ تھا اور اس کے چہرے کی مسکراہٹ۔

”مجھے اسد بھائی کو نہیں بتانا چاہیے تھا، مجھے اس کے ساتھ اتنا برا نہیں کرنا چاہیے تھا۔ نہ جانے پولیس اس کے ساتھ کیا کرے گی؟“ اس نے جلدی سے دروازہ بند کیا۔ وضو کر کے اس کی خیریت کی دعا مانگی۔

”اے اللہ! اس کی حفاظت فرما، مجھ سے بہت بڑی غلطی ہو گئی ہے، مجھے اس کے ساتھ ایسا نہیں کرنا چاہیے تھا۔“ اس نے روتے روتے منہ پہ ہاتھ رکھ لیے۔

پولیس کبیر کو گریبان سے پکڑ کر گھسیٹتے ہوئے لے کر جا رہی تھی، سمیر دور گاڑی میں بیٹھا کبیر کو دیکھ رہا تھا اور اس کی حالت دیکھ کر حیران ہو رہا تھا۔ پولیس والے اس کو کالر سے پکڑے وین میں بٹھا رہے تھے۔ ”یہ کیا ہو گیا کبیر! میں نے تمہیں منع بھی کیا تھا، لیکن تم نے میری بات نہیں سنی، اب کیا کروں؟“ وہ سٹیرنگ ویل پہ ہاتھ رکھے سوچوں میں گم تھا۔

”میں اس کی بیل کیسے کراؤں گا؟ مجھے اس کی مدد نہیں کرنا چاہیے تھی، مجھے اس کا اس کام میں ساتھ نہیں دینا چاہیے تھا، مجھے اس کے گھر فون کرنا چاہیے۔“..... سمیر نے اس کی مام کو فون کیا اور اس کو ساری بات بتائی، کبیر کی بیل کرانے اس کے ڈیڈ پولیس اسٹیشن پہنچ گئے۔ کبیر زخمی حالت میں سلاخوں کے پیچھے کھڑا تھا۔ اپنے ڈیڈ کو سامنے دیکھ کر پہلے تو وہ حیران ہوا کیونکہ اس کے ڈیڈ ملک سے باہر تھے لیکن وہ خوش بھی ہوا کہ اس کی ضمانت ہونے والی ہے۔

”دیکھیے سلیمان صاحب! انھوں نے انگو کا پرچہ کروایا ہے اور آپ تو جانتے ہیں کہ اس کی ضمانت منظور نہیں ہوتی۔“ ڈیڈ نے اپنے کوٹ سے پیسے نکال کر اس کے سامنے رکھے، جس سے اس کا منہ بند ہوا۔

”سلیمان صاحب! صرف آپ کی وجہ سے میں اس کی ضمانت منظور کر رہا ہوں اور اگر ان صاحب نے دوبارہ یہ دیدہ دلیری دکھائی تو کوئی ضمانت منظور نہیں ہوگی۔“ اس کی بیل کرانے کے بعد وہ اس کو گاڑی میں بیٹھے مسلسل ڈانٹ رہے تھے۔

”ابھی ابھی میں گھر آیا تھا اور آتے ہی تمہارے کارنامے سننے کو ملے، مجھے تو شرم آرہی ہے کہ تم اس طرح کی گری ہوئی حرکتیں کر سکتے ہو، میری اولاد ہوتے ہوئے تم کیسے کسی کے گھر میں جاسکتے ہو؟

میرا دل تو یہ کر رہا تھا کہ میں تمہاری بیل ہی نہ کروا تا، کم از کم ایک رات تو تمہیں لاک اپ میں رہنا چاہیے تھا تا کہ تمہیں اپنی غلطی کا اندازہ ہوتا۔“ وہ غصے سے بولتے جا رہے تھے۔ اور کبیر ان کی ساری باتیں سن رہا تھا۔ ”میں کہتا ہوں آخر تمہیں ضرورت ہی کیا تھی، اس لڑکی کے گھریوں اس طرح جانے کی؟ اگر میں وقت پہ نہ آتا تو کون تمہاری ضمانت کراتا؟“ وہ لب خاموش پاس بیٹھا ان کی باتیں سن رہا تھا۔

”ایک شایان تھا جس نے کبھی مجھے کوئی شکایت کا موقع نہیں دیا تھا۔ اسٹڈی مکمل ہوتے ہی میرے ساتھ کاروبار سنبھال لیا تھا اور ایک تم ہو کہ اسٹڈی مکمل کرنے کے بعد لڑکیوں کے پیچھے خوار ہو رہے ہو۔“ کبیر آج ان کو حریم کے بارے میں ہمت کر کے بتانا چاہتا تھا لیکن انہوں نے اس کی کوئی بات نہیں سنی۔ ”ڈیڈ ایک بار میری بات تو سن لیں، میں سچ میں اس لڑکی سے بہت محبت.....!!“

”ایک دم چپ کبیر.....! آئندہ اس طرح کی کوئی بھی بات میں تمہارے منہ سے نہ سن لوں۔“ انہوں نے اس کی بات پوری کرنے سے پہلے ہی اپنا فیصلہ سنا دیا۔

”میں اس لیے اس بار جلدی آیا ہوں کیونکہ اس فرائیڈے کو تمہاری منگنی ادھر ہی ہوگی جہاں میں نے طے کی ہے اور بہتر ہی ہوگا کہ تم اس لڑکی کا خیال دل اور دماغ سے نکال دو۔..... ڈرائیور! گاڑی کو ہسپتال کی طرف لو تا کہ اس کے زخم تو بھر واؤں۔ ورنہ لوگ منگنی والے دن کیا کہیں گے کہ کہاں سے مار کھا کر آیا ہے۔“ انہوں نے منہ میں بڑبڑاتے ہوئے کہا۔ کبیر دانت بھینچتا ہوا ان کی باتیں سن رہا تھا اور منہ پہ ہاتھ کی پشت رکھے کھڑکی سے باہر دیکھ رہا تھا۔

☆.....☆.....☆.....☆

”نہ جانے وہ کس حال میں ہوگا؟ وہ لوگ اس کے ساتھ کیا سلوک کر رہے ہوں گے؟“..... وہ ٹینشن میں دوپٹے کے پلو کو جھنجھوڑتے ہوئے کمرے میں ادھر ادھر چکر لگا رہی تھی، پریشانی کے عالم میں اس نے گھڑی کی طرف دیکھا جو رات کے دو بج رہی تھی۔ گھر کے سب لوگ سو رہے تھے سوائے حریم کے جو کبیر کی ٹینشن لیے کمرے میں ادھر سے ادھر چکر لگائے عجیب قسم کے وسوسے دل میں لیے پھر رہی تھی۔ اس نے بیڈ پہ لیٹ کر سونے کی کوشش کی، اس کی نظر ہاتھ میں پہنی ہوئی انگوٹھی پہ پڑی جو وہ ٹینشن کی وجہ

سے اتار نہیں سکی تھی، اس نے انگوٹھی کو چھوا اس کے چھوتے ہی سارا منظر اس کی آنکھوں کے سامنے تھا، اس کی مسکراتی نظریں اور چہرے پر رستا ہوا خون، اسے سونے نہیں دے رہا تھا، اس نے رنگ اتار کر اپنے بیگ میں رکھ لی۔ وہ سونا چاہتی تھی لیکن اس کا ضمیر اس کو ملا مت کر رہا تھا کہ اس نے اسد بھائی کو اس کے بارے میں بتا کر غلط کیا، اسی دوران اس کے موبائل پہ بیل ہوئی اور اس نے نمبر دیکھ کر فوراً فون اٹینڈ کیا۔

”میں جانتا تھا کہ تم بھی نہیں سوئی ہوگی۔“ کبیر کی آواز سن کر اسے اطمینان ہوا۔ دونوں طرف خاموشی تھی۔ وہ اس کی آواز ہی سننا چاہتی تھی۔ یہ دیکھنا چاہتی تھی کہ وہ خیریت سے ہے یا نہیں۔

”میرا حال احوال نہیں پوچھو گی میرے خیال سے تمہیں سکون مل گیا ہوگا، مجھے اس طرح مار کھاتے دیکھ کر“..... اس نے مسکراتے ہوئے کہا۔ اب مجھے کبھی بھی سالے صاحب کی دھمکی مت دینا یہ تو تم دیکھ چکی ہوگی کہ میں کسی سے نہیں ڈرتا۔“ اس کی آنکھوں میں نمی تھی، کہیں نہ کہیں اس کو بھی کبیر سے محبت ہونے لگی تھی لیکن اس کی ایسی تربیت نہیں کی گئی تھی کہ وہ اظہار محبت کرتی پھرے۔

”کچھ تو بولو حریم.....!!“

حریم نے اس کی آواز سن کر فون کاٹ دیا۔ اس کو اسی سے قرار آچکا تھا کہ وہ خیریت سے ہے۔ کبیر نے دوبارہ اس کا نمبر ڈائل کیا۔

”حریم! تم نے فون کیوں بند کیا؟ دیکھو حریم! میں اچھی طرح جانتا ہوں کہ تم میری ہی وجہ سے اب تک جاگ رہی ہو، کچھ تو بولو میری ہمدردی میں۔“ وہ لب خاموش تھی۔ اس سے بات کرنا چاہتی تھی لیکن ہمت نہیں تھی۔

”کیسے ہیں آپ؟“ کبیر نے اس کی آواز سنتے ہی ٹھنڈی آہ بھری۔

”پہلے بہت تکلیف میں تھا لیکن تمہاری آواز سن کر ساری تکلیف ختم ہو گئی۔“

”آپ یہ سب کیوں کر رہے ہیں؟ کیوں اپنی زندگی کے ساتھ کھیل رہے ہیں؟ آپ نے کیوں اتنا بڑا رسک لیا اور میرے گھر آئے؟ کیا کوئی ایسا کرتا ہے کیا؟“ وہ خفا ہو رہی تھی۔

”ہاں ہر کوئی منہ اٹھا کر یہ جرات نہیں کرتا، ایسی جرات صرف وہی کرتے ہیں جو کسی سے محبت

کرتے ہیں۔ اور حریم! میں تم سے سچ میں محبت کرتا ہوں۔“ اس نے اس کی بات کاٹی۔
 ”بس کریں کبیر! آپ کے منہ سے یہ الفاظ اچھے نہیں لگتے، آپ کو میں نے کتنی دفعہ وارن کیا
 کہ میرا بچھا چھوڑ دیں لیکن آپ نے میری ایک بھی بات نہیں سنی۔ اب بھی سنبھل جائیں اور بند کریں یہ
 سارے ڈرامے، آپ میرے گھر والوں کو تو دیکھ ہی چکے ہوں گے، اب اگر آپ کو کسی نے بھی میرے
 ساتھ دیکھ لیا تو وہ آپ کو جان سے مار ڈالیں گے۔“ ہمدردی کی جگہ تلخ لہجے نے لے لی تھی۔ وہ اس کے
 دل میں کوئی بھی خوش فہمی پیدا نہیں کرنا چاہتی تھی۔ وہ اس کو حقیقت بتا رہی تھی۔

”مجھے اپنی جان کی کوئی پروا نہیں ہے مجھے خطروں سے کھیلنا اچھا لگتا ہے، اچھا یہ چھوڑا اور
 مجھے یہ بتاؤ کہ میری رنگ کیسی لگی؟“ اس نے مسکراتے ہوئے کہا۔
 ”دیکھو! میں آپ کو سمجھانے کی کوشش کر رہی ہوں اور آپ مجھ سے یہ پوچھ رہے ہیں کہ مجھے
 رنگ کیسی لگی؟“

”حریم! اس رنگ کو سینے سے لگائے رکھنا، بڑی مشکل سے میں نے سلیکٹ کر کے تمہارے
 لیے خریدی تھی۔“ وہ اب سنجیدہ تھا۔

”کبیر کیا ہو گیا ہے آپ کو، آپ مجھے بھول کیوں نہیں جاتے؟“
 ”حریم! تم میری روح میں بس چکی ہو اور تم یہ کہہ رہی ہو کہ میں اپنی روح کو جسم سے نکال کر
 پھینک دوں، روح کے بغیر جسم کا کیا تصور وہ تو بے جان ہو جائے گا۔“
 ”میرے خیال سے کبیر! آپ کو دو چار دفعہ اس طرح کی مار پڑے گی تو سارا محبت کا بھوت
 اتر جائے گا۔“ اس کی بات سن کر کبیر مسکرائے لگا۔

”ایسا کچھ بھی نہیں ہوگا۔ لوہے کو جتنی ضرب لگائی جائے اس میں سے اتنی ہی چنگڑیاں نکلتی
 ہیں۔ اور دنیا میں آگ لگانے لیے مجھے اور ان چنگاریوں کی ضرورت ہے۔ مجھے لگتا ہے کہ مجھے ایک دو
 اور ایسے ٹریٹمنٹ لے لینے چاہیے۔ میرے سالے صاحب سے کہنا اس بار تھوڑا ہاتھ مضبوط رکھے۔ تم
 دیکھنا۔ فیوچر میں کیسے کیسے ایڈونچر دیکھنے کو ملیں گے۔ ایک وقت آئے گا تم خود میری محبت کا دم بھرو گی۔“
 ”ایسا کبھی نہیں ہوگا، میں کبھی بھی تمہاری محبت کا دم نہیں بھروں گی۔ یہ صرف وقتی نشہ ہے کبیر!“

دو چار بار ایسی ہی مار اور کھاؤ گے، تو سارا نشہ اتر جائے گا اور پلٹ کر کبھی بھی میرا نام تک نہیں لو گے۔“ اس کی باتیں سن کر کبیر مسکرانے لگا۔

”پھر دیکھتے ہیں کون جیتتا ہے اور کون ہارتا ہے۔“ یہ سن کر حریم نے فون Disconnect کر دیا۔

.....”پاگل.....“ فون بند کر کے وہ منہ میں بڑبڑائی۔

☆.....☆.....☆.....☆

کبیر اپنے بیڈ پر سو رہا تھا جب اس کے ڈیڈ اس کے پاس بیڈ پہ بیٹھ کر اس کے ماتھے پہ ہاتھ پھیرتے ہوئے اس کو جگا رہے تھے۔

”کبیر بیٹا!.....! اٹھ جاؤ۔“ آج کبیر کے ڈیڈ اس کو خود جگانے کے لیے آئے تھے۔ ان کی آواز سن کر وہ فوراً اٹھ گیا اور ایک پل کے لیے پریشان ہو گیا۔ کیونکہ اس کے ڈیڈ پہلے کبھی اس کو جگانے کے لیے نہیں آئے تھے۔ کبیر بیڈ سے ٹیک لگا کر بیٹھا تھا اور اس کے ڈیڈ اس کا حال چال پوچھ رہے تھے۔ رات والے مار کے نشان اب نمایاں ہو رہے تھے۔ ”بیٹا! گیارہ بج رہے ہیں، اٹھ کر ہمارے ساتھ ناشتہ کرو۔“ انہوں نے مسکراتے ہوئے کہا۔

”اتنی دور سے میں بار بار پاکستان صرف آپ لوگوں کے لیے ہی تو آتا ہوں، کل جو کچھ بھی ہوا مجھے اس کا بہت زیادہ افسوس ہے، اس میں تمہاری غلطی بالکل بھی نہیں تھی، اس عمر میں خون گرم ہوتا ہے اور انسان جوش میں آکر بہت کچھ کر جاتا ہے، تمہاری عمر کے لڑکوں کے تو اس عمر میں کافی لڑکیوں کے ساتھ افنیر زبھی ہوتے ہیں اور یہ کوئی بہت بڑی بات نہیں ہے۔ یہ معمولی حرکتیں تو ہر کوئی کرتا ہے لیکن اس کا یہ مطلب ہر گز نہیں کہ ان باتوں کو سنجیدہ لے کر اس پہ عمل کیا جائے، کبیر! میں تمہاری رگ رگ سے واقف ہوں، میں یہ بھی جانتا ہوں کہ تمہارے کئی لڑکیوں سے افنیر زبھی رہے ہیں لیکن میں نے تمہیں کبھی کچھ نہیں کہا۔ کیونکہ میں جانتا ہوں کہ یہ آج کل نوجوانوں کے مشغلے ہیں، یہ وقتی جوش ہے، جوانی جو بن پہ ہوتی ہے اور آہستہ آہستہ وقت گزرنے کے ساتھ ساتھ یہ سارا نشہ بھی اتر جاتا ہے۔“ کبیر کو آج

بہت آک ورڈ لگ رہا تھا کیونکہ انہوں نے آج سے پہلے اس سے کبھی اتنے پیار سے بات نہیں کی تھی۔
 ”تو کبیر بیٹا! اس نشے کو اتنا سر پہ سوار نہ کرو کہ زمانے کی رسوائی اور بدنامی کا باعث بنو، کبیر! تم سمجھ رہے ہونا! کہ میں کیا کہنا چاہتا ہوں؟ تم فرائیڈے کو میری پسند کی ہوئی لڑکی سے مگنی کر رہے ہو۔“ انہوں نے اس کے سر پہ ہاتھ پھیرتے ہوئے کہا۔

کبیر کو سمجھ آ گیا تھا کہ آج اس سے اتنے پیار سے بات کیوں کی جا رہی تھی؟ اس کے پیچھے بھی ڈیڈ کا اپنا ہی مفاد تھا۔ ”اب جلدی سے ناشتہ کرو پھر اپنے فرینڈز کے ساتھ جا کر اپنے لیے اور اس لڑکی کے لیے شاپنگ بھی کر لینا، ہو سکے تو اس لڑکی کو بھی ساتھ لے جانا۔“ وہ یہ مگنی کسی صورت بھی کرنا نہیں چاہتا تھا۔ اس نے اس رشتے سے انکار کے لیے اپنے اندر ہمت پیدا کی اور ایک لمبی سانس لی۔
 ”لیکن ڈیڈ! میں اس لڑکی کے ساتھ ٹائم پاس نہیں کر رہا ہوں، میں واقعی حریم کے ساتھ محبت.....“

.....”Sssshhhh آئندہ حریم کا نام اپنی زبان پہ مت لے کر آنا۔“ اس نے اپنے ہونٹوں پہ انگلی رکھتے ہوئے کہا۔ ”میں نے شایان اور زویا کو کال کر دی ہے ان کی کل پرسوں کی فلائیٹ ہے، جیسے ہی وہ آئیں گے باقی کی تیاریاں اپنے بھائی کے ساتھ مل کر کر لینا، یہ مگنی دھوم دھام سے ہوگی، تمہیں جس جس کو انوائٹ کرنا ہے اس کو بلا لو Allright۔“ یہ کہتے ہی وہ چلے گئے۔ اور کبیر غصے سے انہیں گھورتا ہی رہ گیا۔

☆....☆....☆....☆

حریم کالج کی گراؤنڈ میں پاؤں پھیلانے بیٹھی تھی، درخت کی چھاؤں میں ہوا بھی ٹھنڈی ٹھنڈی آرہی تھی۔ وہ خیالوں میں گم تھی۔ سوہا اپنی انگش کی کلاس لے کر حریم کے پاس آ کر بیٹھ گئی۔
 ”کیا ہوا حریم! تم نے انگش کا لیکچر کیوں نہیں لیا؟“
 ”بس ایسے ہی دل نہیں کیا، دراصل میں تہا بیٹھنا چاہتی تھی۔“ اس نے سنجیدگی سے کہا۔
 ”کیا ہوا؟ اپ سیٹ لگ رہی ہو؟“ اس نے اپنے بیگ اور بکس کو گھاس پہ رکھتے ہوئے کہا۔

”نہیں ایسا کچھ بھی نہیں ہے۔“ وہ گھٹنوں پہ ٹھوڑی کو جمائے زمین سے گھاس کو اکھاڑ رہی تھی۔ ”حریم! تم اچھی طرح جانتی ہو کہ تم مجھ سے کچھ نہیں چھپا سکتی، مجھے سب پتہ چل جاتا ہے، اب جلدی سے بتاؤ کہ کیا پریشانی ہے؟“ اس نے رات کو ہونے والا تمام واقعہ اس کے گوش گزار کیا۔

”اچھا وہ رنگ کہاں ہے جو کبیر نے تمہیں پہنائی تھی؟“ اس نے بیگ کی جیب سے وہ رنگ نکال کر اسے دکھائی۔

”حریم! یہ رنگ تو بہت مہنگی لگ رہی ہے، مجھے لگتا ہے کہ یہ ڈانمنڈ کی ہے، تمہیں کیا لگتا ہے؟“ اس نے اس کا کوئی جواب نہ دیا۔

”حریم! تم بہت لکی ہو کہ تمہیں کبیر.....“ اس نے حریم کے چہرے کے تاثرات دیکھ کر خاموشی اختیار کی جو اس کو گھور رہی تھی۔ اس نے اس کے ہاتھ سے رنگ چھینی اور خفا ہو کر وہاں سے چلی گئی، سوہا بھی اس کے پیچھے چل دی۔ ”کیا ہوا حریم؟“

”ایک تو میں یہاں پریشان ہوں اور تم مجھے اس کا نام لے کر مزید پریشان کر رہی ہو۔“ اس نے خفا ہوتے کہا۔ ”اچھا ٹھیک ہے، اب اس کا نام نہیں لوں گی تم مجھ سے خفا تو نہ ہو۔“

”ویسے حریم! اس کی جرات تو دیکھو کہ وہ کھڑکی سے تیرے کمرے میں آیا، تجھے رنگ پہنائی اور پھر اسد بھائی کی مار بھی برداشت کی..... حریم! سب باتیں ایک طرف لیکن میرا تو اسے سولیوٹ کرنے کو دل کر رہا ہے۔“ کالج کی گراؤنڈ میں ادھر سے ادھر پھرتے ہوئے اس نے کہا۔

”ہونہہ“ ساری دیدہ دلیری ختم ہو گئی ہوگی اس کی، جو حال اس کا ہو چکا ہے، مجھے نہیں لگتا کہ وہ میرے سامنے آنے کی بھی جرات کرے گا۔“ اس نے طنز یہ مسکراتے ہوئے کہا۔

”حریم! تم سے ایک بات کہوں، اگر تمہیں برانہ لگے۔“

”ہاں کہو!“.....

”حریم! تمہیں اسد بھائی سے اس کی کمپلین نہیں کرنی چاہیے تھی۔“..... ”What are

you talking about? اس لڑکے کی وجہ سے میں کالج میں بدنام ہوتے ہوتے فک گئی ہوں، اگر وہ

مزید اس کالج میں کچھ کرتا تو میں کالج سے نکالی جاتی، میں تو کہتی ہوں اچھا ہی ہوا اس کے ساتھ وہ

dserve کرتا تھا یہ سب۔“ اس نے اپنے تاثرات چھپانے کے لیے نظریں پھیر لی تھیں۔
 ”حریم! میں تمہیں بچپن سے جانتی ہوں، تم بہت نرم دل ہو، مجھے آج بھی وہ دن یاد ہے کہ
 جب کالج کی ایک لڑکی نے بلی کوزمی کیا تھا تو تو کیسے اس لڑکی سے لڑ پڑی تھی۔“
 ”آج یہ بات کہنے کا کیا مطلب ہے؟“ وہ اس سے نظریں نہیں ملا رہی تھی کہیں وہ اس کی
 آنکھوں میں چھپی محبت نہ دیکھ لے۔

”مطلب یہ ہے حریم! کبیر تو جیتا جاگتا انسان ہے، میں سوچ رہی ہوں کہ تم نے اسے مار
 کھاتے کیسے دیکھا ہوگا اور مجھے لگتا ہے کہ تیری اداسی کی بھی یہی وجہ ہے کہ تو اس کی وجہ سے بہت پریشان
 ہے اور تیری آنکھوں کے نیچے پڑے سیاہ ہلکوں سے صاف ظاہر ہے کہ اس کی وجہ سے ساری رات سو نہیں
 سکی۔“.....

”سوہا! اگر میرا چہرہ پڑھ لیا ہو تو مجھے پلیز یہ بتاؤ کہ پیپر ز کی تیاری کیسی ہو رہی ہے؟“ اس نے
 بات کو پلٹنے کی کوشش کی۔

”فائل ایئر ہے، میں سوچ رہی ہوں کہ ہم کوئی اچھی سی اکیڈمی جوائن کر لیتے ہیں۔“
 ویسے آئیڈ یا برا نہیں ہے، چلو! کینٹین کی طرف چلتے ہیں۔“ وہ دونوں کینٹین کی طرف چل
 دیں۔

”حریم!..... بھابھی کیسی ہیں؟“..... ”ٹھیک ہیں وہ“.....
 ”حریم! میں سوچ رہی تھی کہ ان کی دعوت کر دوں اور تمہارے گھر والوں سے ماما بھی مل لیں
 گی، ماما مجھے کب سے کہتی ہیں کہ وہ ان سب کی دعوت کرے، تم کیا کہتی ہو؟“.....
 ”نیکسی اور پوچھ پوچھ۔۔۔“
 تو پھر میں آج تم سب کو سنڈے کو دعوت پہ بلانے آؤں گی۔“
 ☆....☆....☆....☆

جیسے ہی شایان زویا کے ساتھ پاکستان پہنچا، گھر پہنچتے ہی وہ کبیر سے ملنے اس کے کمرے میں

چلا گیا، کبیر کھڑکی کے پاس کھڑا سموکنگ کر رہا تھا۔ شایان کو دیکھتے ہی اس نے ہڑبڑاتے ہوئے سلگتے سگریٹ کو کھڑکی سے باہر پھینک دیا کیونکہ وہ جانتا تھا کہ اس حرکت پہ شایان بھائی اس کو پھر سے ڈانٹنے لگیں گے اور وہ اس وقت ڈانٹ کھانے کے موڈ میں نہیں تھا۔ شایان کو کمرے میں اٹھنے والے دھوئیں سے پتہ چل ہی گیا تھا کہ کبیر یہاں کھڑا سموکنگ کر رہا تھا لیکن اس نے آج اس کو نہیں ڈانٹا اور اس کے شانے پہ ہاتھ رکھ کر اس کے ساتھ کھڑا ہو گیا۔ کبیر سنجیدگی سے اس کے ساتھ کھڑا تھا، اس کا کوئی حال چال بھی نہیں پوچھا تھا۔ حالانکہ وہ جب بھی کویت سے آتا تھا۔ وہ ان کے ساتھ بیٹھ کر گھنٹوں بات کیا کرتا تھا ان کا حال احوال پوچھا کرتا تھا۔ لیکن آج وہ بالکل خاموش تھا۔ شایان اچھی طرح جانتا تھا کہ وہ اس منگنی سے خوش نہیں ہے، وہ اس کے پاس بھی اس رشتے کو ختم کرنے کی غرض سے آیا تھا لیکن اس نے اس کی مدد کرنے سے صاف کر دیا تھا کیوں کہ وہ ڈیڈ کے خلاف جا کر برا نہیں بننا چاہتا تھا۔ اس کو خاموش دیکھ کر اس نے خود ہی بات کا آغاز کیا۔

”کیسے ہو کبیر؟“ کبیر نے ان کی کسی بات کا جواب نہ دیا۔ اور باہر نظر آنے والے لان کو دیکھتا رہا۔ جہاں اس کے گھر والے لان میں لگی چیمیز پہ بیٹھ کر منگنی کے انتظامات کے حوالے سے کچھ بات چیت کرنے میں مصروف تھے۔ صرف ایک وہی اس منگنی سے خوش نہیں تھا۔ نہ چاہتے ہوئے بھی اس کو یہ منگنی کر پڑ رہی تھی۔ ”مجھ سے ناراض ہو.....؟“

”ہونہ.....! آپ کو اس سے کیا فرق پڑتا ہے کہ میں آپ سے ناراض ہوں یا نہیں۔ آپ کو تو اس چیز کی پرواہ کرنی چاہیے کہ ڈیڈ آپ سے خوش ہیں یا نہیں۔“ لہجے میں طنز تھا۔ یہ کہتے ہی وہ اپنے بیڈ کی طرف چل دیا۔ شایان بھی اس کے پیچھے پیچھے چل پڑا۔

”کیا ہوا ہے؟ دو دن بعد تمہاری منگنی ہے اور اس طرح منہ بسورے کیوں بیٹھے ہو؟“

”وجہ آپ جانتے ہیں۔“ اس بار لہجہ کرخت تھا۔ وہ اس کے پاس بیٹھ گیا۔

”دیکھو! جس سے تمہاری منگنی ہو رہی ہے، وہ لڑکی بہت اچھی ہے، مجھے امید ہے کہ اس سے منگنی کرنے کے بعد تم اس رشتے سے خوش رہو گے۔“ وہ اپنی پوری کوشش کر رہا تھا کہ وہ اس رشتے کو دل سے تسلیم کر لے۔ یہ اس کے ڈیڈ کا بھی حکم تھا کہ منگنی سے پہلے پہلے وہ اس کو اس رشتے سے مطمئن کر دے۔ یہی وجہ تھی وہ اس کے کمرے میں یوں اس کو سمجھا رہا تھا۔

”بھائی پلیز! مجھے مت بتائیں کہ وہ لڑکی کیسی ہے اور کیسی نہیں ہے اور میں اس رشتے سے خوش ہوں یا نہیں اس کی فکر مت کریں، ویسے بھی میں آپ سب کے کہنے پہ منگنی کرتو رہا ہوں، اس لیے آپ جائیں اور میری بربادی کی شاپنگ کریں۔“ یہ کہتے ہی وہ اپنے موبائل میں مصروف ہو گیا۔

”کبیر! کیا چاہتے ہو؟ مجھ سے کھل کر تو بات کرو، آخر میں تمہارا بڑا بھائی ہوں۔ تمہیں یوں اداس دیکھ کر مجھے اچھا نہیں لگتا۔“

”بھائی آپ سے بات کرنے کا کوئی فائدہ نہیں ہے، بڑے بھائی اپنے سے چھوٹوں کی خوشیوں کے لیے کیا کچھ نہیں کرتے لیکن آپ نے کبھی ایسا نہیں کیا، اگر آپ چاہتے ہیں کہ میری اداسی ختم ہو تو جا کر میرے لیے ڈیڈ سے پھر بات کریں اور اس منگنی کی رسم کو روک دیں۔“ لہجہ دو ٹوک اور حتمی تھا۔

”یہ کیا کہہ رہے ہو کبیر! ایسے نہیں ہو سکتا، ڈیڈ ان لوگوں کو زبان دے چکے ہیں۔“

”تو ٹھیک ہے بھائی! آپ میرے لیے کچھ نہیں کر سکتے تو آپ مجھ سے یہاں ہمدردی دکھانے کیوں آئے ہیں؟“ یہ کہتے ہی وہ کمرے سے باہر چلا گیا۔ اس کی بات سن کر شایان ایک پل کے لیے سوچ میں پڑ گیا اور سیدھا اپنے ڈیڈ کے کمرے میں چلا گیا اور کبیر کے حق میں پھر سے بات کی، وہ اپنے اکلوتے بھائی کی خوشی کے لیے ان سے بات کرنے کے لیے تیار ہو گیا تھا۔

”ڈیڈ! آپ کو یہ رشتہ کرنے سے پہلے کبیر سے ایک بار پوچھ لینا چاہیے تھا، وہ اس منگنی سے خوش نہیں ہے۔“

”شاباش شایان! اس کو سمجھانے کی بجائے تم اس کی سفارش میرے سامنے لے کر آئے ہو، بجائے اس کو اپنی لائن پہ لگاتے تم خود ہی اس کی لائن پہ لگ چکے ہو، اگر تم یہ چاہتے ہو کہ یہ منگنی کی رسم نہ ہو تو ایسا ممکن نہیں ہے، میں نے اپنے دوست کو زبان دے دی ہے اور یہ منگنی ہو کر ہی رہے گی، جا کر اپنے لاڈلے بھائی کو سمجھاؤ کہ وہ اس فنکشن کی تیاری کرے۔“ شایان کی ساری کوششیں ناکام ہو چکی تھیں اور وہ منہ لٹکائے اپنے ڈیڈ کے کمرے سے باہر آ گیا۔



”مام سے کتنی بار کہا تھا کہ اس گنوار کو میرے حوالے سے کوئی بھی کام نہ دیا کریں۔ نہ جانے کہاں ہے وہ شرٹ۔۔“

وہ کپ برڈ سے سارے کپڑے نکال نکال کر نیچے پھینک رہا تھا۔ جب وہ شرٹ ڈھونڈنے میں ناکام ہو گیا تو بلند آواز سے درشہوار کو چلاتے ہوئے بلانے لگا۔ اس کے بارہا بلانے پہ وہ دوڑتی ہوئی چلی آئی تھی۔ اس نے آتے ہی کمرے کا حال دیکھا تھا۔ سمیر نے پورے کمرے میں کپڑوں کو پھیلا رکھا تھا۔ اس کی موجودگی کو محسوس کرتے ہی وہ اس کی طرف غصے سے بڑھا تھا۔

”کل میں نے تمہیں ایک شرٹ دھونے کے لیے دی تھی۔ جس کے پیچھے ٹائیگر کا ٹیٹو لگا ہوا تھا۔ وہ کہاں ہے؟“ وہ اس سے پہلے ہی ڈرتی تھی لیکن اس کے غصے کو دیکھ کر وہ سہم گئی تھی۔ اس کو خاموش دیکھ کر وہ اس سے پھر غصے سے مخاطب ہوا تھا۔

”صاحب جی۔ وہ شرٹ تو میں نے نہیں دھوئی۔“ اس نے دھیمے لہجے میں ڈرتے ہوئے کہا تھا۔

”لیکن میں نے تمہیں خاص طور پہ کہا تھا کہ مجھے وہ شرٹ اپنے دوست کی مٹگنی میں پہننی ہے۔ تم نے وہ کیوں نہیں دھوئی؟“ وہ چلایا تھا۔ اس نے ڈر کے مارے ہچکی لی تھی۔

”صاحب جی! آپ کی شرٹ میں سے بہت اچھی خوشبو آرہی تھی۔ تو میں نے اسے اپنے کپڑوں کے نیچے۔۔۔ صندوق میں۔۔۔ رکھ دیا تھا تاکہ ان میں سے۔۔۔ بھی ویسی ہی خوشبو آئے۔“ اس نے سہمے ہوئے جواب دیا تھا۔ اس کے اس انکشاف ہی وہ تلملا گیا تھا۔

”تم نے میری شرٹ دھونے کی بجائے اپنے گندے کپڑوں کے ساتھ رکھ دی۔“ اس نے اس کے بازو کو جھنجھوڑتے ہوئے پوچھا تھا۔

”کیا تم نے سموکنگ کی ہے؟“ اس کے قریب جاتے ہی اسے اس کے منہ سے سموکنگ کی بو آرہی تھی۔ یہ سنتے ہی درشہوار کے دم خشک ہو چکے تھے۔ وہ نظریں جھکائے شرمندگی کی ساتھ کھڑی تھی۔

”بولو۔۔۔ کیا تم نے سموکنگ کی ہے؟“ اس نے پھر غصے سے اس کے بازو جھنجھوڑے۔

”جی صاحب جی۔۔۔“ اس انکشاف پہ وہ تلملا اٹھا تھا۔

”لیکن کیوں؟؟؟؟؟؟؟؟“

”صاحب جی۔ جب آپ سگریٹ پیتے ہیں تو مجھے آپ بہت اچھے لگتے تھے۔ اس لیے میں آپ کے انداز میں سگریٹ پینے کی کوشش کرتی تھی۔“ اس نے غصے سے سر پہ ہاتھ پھیرتے ہوئے دانت کچکچائے تھے۔ وہ پھر غصے سے اس کی طرف بڑھا تھا۔

”کیا تم ڈرنک بھی کرتی ہو؟“ یہ سنتے ہی اس کی آنکھوں سے آنسو بہنا جاری ہو گئے تھے۔ نہ جانے آج کیا کچھ آشکار ہونا تھا۔ حالانکہ وہ اپنی طرف سے ہر کام چوری چھپے کیا کرتی تھی۔

”بولو۔۔۔“ آواز میں اتنا رعب تھا کہ وہ سہم گئی تھی اور آنسو اس کے رخسار پہ بہہ نکلے تھے۔ اور اس نے اثبات میں سر ہلایا تھا۔

”اوہ گاڈ۔“ اس نے افسوس کے مارے اپنے ماتھے پہ ہاتھ رکھا تھا۔ وہ حیران تھا کہ ایک بیس سال کی لڑکی ایسا کیسے کر سکتی ہے۔

”میری غیر موجودگی میں اور کیا کچھ کرتی پھرتی ہو؟“ اسے نہ جانے اور کن چیزوں کا گمان ہونے لگ گیا تھا۔

”صاحب جی۔۔۔ وہ جو آپ۔۔۔۔۔ اپنے دوستوں کے ساتھ کمرے میں بیٹھ کر شیشے کے حقے میں سے دھواں نکالتے۔۔۔ ہیں۔۔۔“

”کیا؟؟؟؟؟؟؟؟ تم شیشہ بھی پیتی رہی ہو؟“ اس نے بات پوری کرنے سے پہلے ہی حیرانی سے پوچھا تھا۔ اس کے انکشافات پہ وہ سر پکڑ کر بیٹھ پہ بیٹھ گیا تھا۔

صاحب جی! آپ جب شراب پیتے تھے تو مجھے۔۔۔ اچھے لگتے تھے اس لیے۔۔۔ کبھی کبھی۔۔۔“ اس کو غصے میں بیٹھا دیکھ کر وہ صفائی دینا چاہتی تھی۔ لیکن اس سے پہلے وہ مزید کچھ بولتی سمیر اس کی طرف غصے سے بڑھا تھا۔ اور زور سے اس کا بازو بھینچا تھا

”ایک دم چپ۔۔۔ مجھے تمہاری اور بکواس نہیں سننی۔ ابھی حکیم چاچا کو تمہاری حرکتوں کے بارے میں بتاتا ہوں۔“ وہ غصے سے جانے ہی لگا تھا کہ وہ اس کے سامنے روتے ہوئے آگئی تھی۔

”صاحب جی! ابا کو مت بتانا۔ انہیں پتہ چلے گا تو وہ بہت ناراض ہوں گے اور مجھے گاؤں بھیج دیں گے۔ میں گاؤں نہیں جانا چاہتی۔“ وہ اس کے سامنے ہاتھ جوڑے کھڑی تھی۔ وہ جس انداز میں ہچکیاں لے کر رو رہی تھی۔ اسے تھوڑا سا ترس آیا تھا۔

”آئندہ اگر میرے کمرے کے آس پاس بھی نظر آئی اور میری کسی بھی چیز کو ہاتھ لگایا تو میں تمہیں گاؤں بھجوا دوں گا۔ اب میری نظروں سے دور ہو جاؤ۔“ اس نے اسے وارن کیا تھا۔ اسی دوران اس کے موبائل پر بیل ہوئی۔

”ہاں یار عادل۔ ابھی نکل ہی رہا ہوں۔ بس پندرہ منٹ تک پہنچ رہا ہوں۔“ فون کرتے ہوئے وہ اسے ہی گھور رہا تھا جس کی وجہ سے وہ لیٹ ہو چکا تھا۔

”کھڑی کیوں ہو؟ دفع ہو جاؤ یہاں سے۔“ وہ روتی ہوئی چلی گئی تھی۔

☆☆☆☆☆☆☆☆

کیر کی engagement بڑی دھوم دھام سے ہوئی۔ چونکہ ان کا گھر بہت بڑے احاطے پر مشتمل تھا۔ اسی لیے گھر کے لان میں ہی سارے انتظامات کیے گئے تھے، رنگ برنگی لائٹوں کو ہاں لگے پھولوں اور پودوں پہ ڈالا گیا تھا جو بہت زیادہ خوشنما منظر پیش کر رہے تھے۔ لان کے ایک طرف اسٹیج لگایا گیا تھا، جو ویڈنگ پلیئر نے بڑی مہارت سے سجایا تھا۔ لان کے ایک ایک طرف ہی بونے ڈنر کا انتظام کیا گیا تھا، کچھ لوگ ہاتھ میں پلیٹیں پکڑے کھانا کھانے میں بھی مصروف تھے۔ شہر کے بڑے بڑے لوگوں نے اس میں شرکت کی تھی۔ اس نے اپنے بس دو قریبی دوستوں عادل اور سمیر کو بلایا تھا۔ انہوں نے بھی کیر کی حالت دیکھ کر اس سے کسی بھی قسم کا کوئی مذاق نہیں کیا تھا۔ وہ بھی الگ تھلگ ہاتھ میں وائن کے گلاس پکڑے آپس میں باتیں کر رہے تھے۔

”آج لیٹ کیوں ہو گیا تھا؟ کب سے تیرا ویٹ کر رہا تھا؟“

”کچھ نہ پوچھ عادل۔ تو جانتا ہے وہ جو میرے گھر میں ملازمہ ہے جس کو تم لوگ کہتے ہو کہ بہت خوبصورت ہے۔ یار۔۔۔۔۔۔ میرے کمرے سے چوری چھپے سگریٹ پیتی ہے۔ ڈرنک کرتی ہے اور تو اور شیشہ بھی پیتا ہے۔“ اس کے انکشافات پہ وہ بھی حیران ہوا تھا۔

”لیکن کیوں؟؟؟؟؟ وہ شکل سے ایسی تو نہیں لگتی۔“

”اس کی شکل پہ مت جاؤ۔ وہ بظاہر معصوم نظر آتی ہے لیکن ہے نہیں۔ مجھے کہنے لگی کہ میں صرف اس لیے چھپ کے شراب پیتی تھی کہ میں۔۔۔۔۔ یعنی سمیرا سے شراب پیتے ہوئے ہیرودکھائی دیتا ہوں۔“ یہ سنتے ہی عادل نے ایک فلک شگاف قہقہہ لگا دیا تھا۔

”ہنس مت یار۔ مجھے اس کی حرکتوں پہ بہت غصہ آتا ہے۔ مجھے تو اب اس لڑکی سے خطرہ معلوم ہوتا ہے۔ مجھے لگتا ہے کہ میرے اپنے گھر میں میری عزت محفوظ نہیں ہے۔ نہ جانے وہ کیا کر بیٹھے۔“ عادل اس کی باتوں کو انجوائے کر رہا تھا۔

”اب ایسا بھی نہیں ہے۔ وہ نا سچھی میں یہ سب کرتی رہی ہوگی۔“ وہ دیکھ کبیر کے منہ پر کیسے بارہ بجے ہیں چل اس کو جا کر سمجھاتے ہیں۔ عادل نے کبیر کی طرف اشارہ کیا۔ جو منہ بسورے کھڑا تھا۔ اس کی افسردگی دیکھ کر وہ اس کے بغل میں دائیں بائیں کھڑے ہو گئے تھے۔

”یار کبیر! ویسے جس سے تیری منگنی ہوئی ہے وہ بہت خوبصورت ہے۔ وہ اس لڑکی کی طرف دیکھ رہے تھے۔ جو حسین و جمیل دکھائی دے رہی تھی اور ہر لڑکے کی توجہ کا مرکز بنی ہوئی تھی۔ اور میرا ماننا ہے کہ نکاح میں اللہ نے اتنی طاقت رکھی ہے کہ شادی کے بعد خود بخود محبت ہو ہی جاتی ہے۔“ اس نے کبیر کے کندھے پہ ہاتھ رکھے اسے سمجھانے کی کوشش کی تھی۔ اس کی بات سن کر وہ اس کی طرف غصے سے دیکھنے لگا تھا۔ وہ ویسے ہی اس منگنی کی وجہ سے اپ سیٹ تھا اور اس کا مشورہ سن کر اس کا دل چاہا کہ مہمانوں کے سامنے ہی اس کا حشر کر دے لیکن اس نے اپنے دانت کچکا کر اپنے غصے کو ٹھنڈا کیا تھا۔

”کبیر تو ٹینشن نہ لے۔ منگنی کی اتنی ویلہ نہیں ہوتی۔ یہ ختم ہو جائے گی۔ میں ہمیشہ تیرا ساتھ دوں گا۔“ عادل نے اسے حوصلہ دیا تھا۔

”کتنا چالاک ہے تجھے بعد میں دیکھوں گا۔ کبیر کی نظر میں اچھا بننے کی کوشش کر رہا ہے۔“ اس نے آنکھوں ہی آنکھوں میں عادل سے بات کی تھی۔ اس کے جواب میں عادل نے کمینی ہنسی سے اس کو جواب دیا تھا۔ یہ ان کی زندگی کا پہلا فنکشن تھا جس میں وہ بوریت کا شکار ہو رہے تھے۔ کبیر سارے فنکشن میں منہ بسورے کھڑا تھا۔ حالانکہ اس کی منگیتیر نے اس سے بات کرنے کی لاکھ کوشش کی۔

اس نے مصنوعی مسکراہٹ سے جواب دیا تھا۔ وہ اس کی موجودگی سے بہت زیادہ بے زار ہو رہا تھا۔ اس کے تاثرات دیکھ کر کوئی بھی یقین کر لیتا کہ وہ اس رشتے سے خوش نہیں ہے۔ اسے بھی کسی کی کوئی پرواہ نہیں تھی۔ اس کے لیے بس اتنا ہی کافی تھا کہ وہ وہاں کھڑا رہے۔ فنکشن ختم ہونے کے بعد سب مہمان اپنے گھروں کی طرف چل دیے۔ اپنا ڈریس چینج کرنے کے بعد روٹھین اپنے پاپا کے پاس آئی۔

”آج تو میری بیٹی بہت خوش ہوگی۔“ اس کے پاپا نے اس کو سینے سے لگا لیا۔

”جی پاپا! آج میں بہت خوش ہوں لیکن پاپا کیا آپ نے نوٹ کیا کہ کبیر اس منگنی سے خوش نہیں تھا؟ سارے فنکشن میں روکھا روکھا سا تھا آپ کو پتہ ہے میں نے اس سے کئی بار بات کی اور اس نے بڑے attitude میں جواب دیا، even that میری طرف ایک دفعہ بھی دیکھنا گوارا نہیں کیا، مجھے تو ایسا لگ رہا تھا جیسے اس کو اس منگنی کے لیے زبردستی مجبور کیا گیا تھا، اس کے چہرے پہ وہ خوشی بالکل بھی نہیں تھی جو ہونی چاہیے تھی۔“

”روٹھین! یہ عجیب قسم کے شکوک و شبہات دل میں مت پالو، یہ بھی تو ہو سکتا ہے کہ اس کے بغل میں اتنی خوبصورت لڑکی کھڑی تھی اور وہ اس حسین لڑکی سے بات کرتے ہوئے شرما رہا ہو۔“ انہوں نے اس کے دل کے اٹھنے والے خدشات کو رفع کرنے کی کوشش کی۔ یہ کہتے ہی وہ مسکرا دیے۔

”پاپا! میں مذاق نہیں کر رہی ہوں۔“

”تم بے کار کی ٹینشن میں مبتلا ہو رہی ہو، تم نے دیکھا تو ہوگا کہ اس کے دوست بھی آئے ہوئے تھے، اس لیے وہ ان میں مصروف ہوگا، تم فکر نہیں کرو، فضول میں پریشان مت ہو، اسے اس رشتے سے کیوں انکار ہوگا؟ آخر اتنی خوبصورت لڑکی جو اس کو مل رہی ہے اس کو اور کیا چاہیے۔“

”ہو سکتا ہے پاپا! یہ میری غلط فہمی ہو۔ وہ دوسو سوں میں گھری اپنے ڈیڈ کے سینے سے لگ گئی۔“

☆....☆....☆....☆

کبیر گاڑی میں سامان رکھوا رہا تھا۔ سمیر نے اس کو سامان رکھواتے دیکھا تو اس کے پاس آ کر کھڑا ہو گیا۔ ”واہ! گاڑی میں سامان رکھوایا جا رہا ہے، کہاں جانے کی تیاری ہو رہی ہے؟ ہمارے بنا ہی

پروگرام بنالیا۔ بڑے خود غرض ہو بھئی!“ اس نے اعتراض کرتے ہوئے کہا۔ جب سے اس کی منگنی ہوئی تھی، وہ بہت زیادہ اداس ہو چکا تھا۔ اس نے کبھی اپنے دوستوں کو کال بھی نہیں کی تھی وہ بس ضرورت پڑنے پہ کال کرتا تھا یا پھر ایک ٹیکسٹ چھوڑ دیا کرتا تھا۔ اس کے رویے کو دیکھ کر سمیر اس سے ملنا چاہتا تھا اور جب وہ آیا تو وہ گاڑی میں اٹیچی کیس رکھوا رہا تھا۔

”میں نہیں جا رہا ہوں، گھر والے جا رہے ہیں دو مہینے کے لیے۔“ اس نے مسکراتے ہوئے کہا۔ وہ اپنی فیملی کے جانے سے بہت زیادہ خوش تھا۔ کیونکہ اتنے دنوں سے وہ جو گھٹن کا شکار تھا۔ وہ دور ہونے والی تھی۔ وہ کچھ دن کھلی فضا میں سانس لینا چاہتا تھا۔ بنا کسی روک ٹوک سے اپنی زندگی گزارنا چاہتا تھا۔ اس کی فیملی نے بھی اس کو جانے کے لیے کہا لیکن اس نے یہ کہہ کر صاف انکار کر دیا کہ اس کا جانے کو بالکل بھی دل نہیں کر رہا ہے۔ اس نے جس انداز میں کہا تھا کسی نے دوبارہ اس کو پوچھنے کی بھی جرات نہیں کی تھی۔ یہ دو مہینے اس کی آزادی کے دن تھے۔ من چاہی زندگی کے دن تھے۔

”دو مہینے کے لیے.....!!“ سمیر یہ سن کر حیران ہوا تھا۔ ”اتنے لمبے عرصے کے لیے کہاں جا رہے ہیں اور اتنی لمبی چھٹی پہ جا رہے ہیں تو تو کیوں نہیں ساتھ جا رہا؟“ ایک کے بعد ایک وہ اس سے سوالات کر رہا تھا اور وہ خوشی خوشی اس کے تمام سوالات کے جوابات دے رہا تھا۔ اس کی خوشی دیکھ کر سمیر بہت خوش ہوا۔ وہ واقعی کئی دنوں کے بعد خوش ہوا تھا۔

”یار! وہ میرے فرسٹ کزن کی شادی ہے، اس لیے یہ سب اس کی شادی میں شرکت کے لیے ناروے جا رہے ہیں۔“

”تو تو اپنے کزن کی شادی کیوں مس کر رہا ہے؟“

I think you should go with your family.

میرے خیال سے ناروے بہت ہی اچھی جگہ ہے تو وہاں جا کر بہت انجوائے کرے گا۔“
”نہیں سمیر! میرا جانے کا کوئی موڈ نہیں ہے۔“ جب وہ آخری بیگ رکھ چکا تو وہ اس کی طرف

متوجہ ہوا۔

”تمہارا جانے کا کیوں موڈ نہیں ہے؟ یہ فنکشن کبھی کبھار آتے ہیں، ان کو اٹینڈ کرنا چاہیے۔“

”سمیر! تو نہیں جانتا میں اس سے بھی زیادہ خوبصورت جگہ پہ جا رہا ہوں۔“ اس نے اس انداز سے کہا کہ سمیر حیرت میں مبتلا ہو گیا۔ پہلے وہ جب بھی کہیں جانے کا ارادہ کرتا تھا تو سب سے پہلے اپنے دونوں قریبی دوستوں سے مشورہ لیا کرتا تھا اور آج اس نے خود ہی کہیں جانے کا فیصلہ کر لیا۔ یہ تو اس کے لیے شاکنگ نیوز تھی۔ اسے وہ جگہ جانے میں بہت تجسس ہوا۔

”وہ کون سی جگہ ہے جہاں تو ہمارے بنا ہی جائے گا؟“

”بس یار! ہے ایک جنت کا ٹکڑا۔“ وہ بغلوں میں ہاتھ ڈالے گاڑی سے ٹیک لگائے کسی اور

ہی دنیا میں پہنچا ہوا تھا۔

..... ”کبیر! پھر تو بہت یہ خوبصورت جگہ ہوگی۔“

”ہاں یار! ہے تو واقعی خوبصورت۔“

”اب ہماری دوستی میں اتنا فرق آ گیا ہے کہ ہمیں بھی ساتھ لے کر جانا بھی گوارا نہیں۔“ یہ سن

کر اس نے مصنوعی غصہ دکھایا۔

”ایسی بات نہیں ہے۔ ہو سکتا ہے وہ جگہ جتنی میرے لیے اہمیت رکھتی ہے۔ تم دونوں کے

لیے نہ ہو۔“

”مجھے بہت زیادہ تجسس ہو رہا ہے کہ آخر وہ کون سی جگہ ہے جو تیرے لیے جنت کا ٹکڑا

ہے۔“ وہ لالان میں ہی کھڑے باتیں کر رہے تھے۔

”نہیں سمیر! میں تجھے اپنے ساتھ لے کر نہیں جاؤں گا کیونکہ ہو سکتا ہے کہ میں اس جگہ کو جس

نظر سے دیکھوں، تم نہ دیکھ پاؤ، اس لیے میں وہاں تنہا ہی جانا چاہوں گا۔“ وہ تجسس ہو رہا تھا۔

”کبیر! مجھے اب بہت تجسس ہو رہا ہے کہ آخر ایسی جگہ ہے کہاں؟ کم از کم اس جگہ کا ایڈریس تو

بتا دے۔“

”میں وہاں کا ایڈریس تم لوگوں کو نہیں بتاؤں گا، جب میں وہاں سے آ جاؤں گا تو تب میں

تمہیں سارے منظر کی تصویر کشی کر کے تفصیل سے بتاؤں گا۔“

..... ”تو جانتا ہے کبیر! عادل کی بھی engagement ہو گئی ہے۔“ جب وہ جگہ جاننے میں

نا کام ہو گیا تو اس نے عادل کی بات کی۔ کچھ دنوں سے ان کا آپس میں کوئی بھی رابطہ نہیں ہو رہا تھا۔ کبیر اپنی منگنی کا سوگ منا رہا تھا۔ عادل اور سمیر نے اس کے زخم کریدنے کی کوشش نہیں کی تھی۔ وہ اسے کچھ وقت کے لیے تنہا چھوڑنا چاہتے تھے تاکہ وہ کچھ دیر کے لیے سنبھل سکے۔

”really“..... ”کہاں؟“ ان کے سب سے قریبی دوست نے ان کو اپنی منگنی میں نہیں بلایا تھا تو یہ انکشاف سمیر کے ساتھ ساتھ کبیر کے لیے بھی حیران کن تھا۔

”شاید فیملی میں ہی کوئی لڑکی تھی، جس سے اس کی منگنی ہوئی ہے۔“

”بڑا اچھا رستم نکلا وہ، اور تو اور اس کی خود غرضی کی انتہا دیکھو! ہمیں بلانا تو دور ہمیں بتانا بھی گوارا نہیں کیا۔“ کبیر مسلسل خفا ہو رہا تھا۔

”کبیر اس نے معذرت کی ہے، اس نے کہا ہے کہ اچانک سے رسم ہو گئی ہے۔“

”ایک بار مل لینے دو اسے اچھی خاصی اس سے ٹریٹ لیں گے۔“ کبیر نے مسکراتے ہوئے کہا۔ وہ آج واقعی بہت زیادہ خوش تھا۔

☆.....☆.....☆.....☆

آسمان پہ سیاہ کالے بادل چھائے ہوئے تھے، موسم بڑا ہی سرد اور خوبصورت تھا، ہلکی ہلکی بوند ا باندی ہو رہی تھی۔ گرمی کا زور ٹوٹ چکا تھا اور حریم کی بالکنی میں پڑے پودے بھی ہوا سے ہل رہے تھے۔ اس کو پودے رکھنے کا بہت شوق تھا چونکہ ان کا لان نہیں تھا۔ اس لیے اس نے اپنے گھر میں جگہ جگہ پودے رکھے ہوئے تھے۔ کمرے کے باہر، گھر میں داخل ہوتے ہی، گیٹ کے پاس یہاں تک اس نے اپنی بالکنی میں بھی پودے رکھے ہوئے تھے۔ جن کو وہ روز پانی دیا کرتی تھی۔ بالکنی میں صرف گلاب کے پھول ہی نہیں تھے بلکہ نت نئے پھول اس کی بالکنی میں رکھے ہوئے تھے۔ جن کی وہ بہت زیادہ دیکھ بھال کیا کرتی تھی۔ جب کبھی موسم اچھا ہوتا تھا۔ وہ بالکنی میں کھڑے ہو کر باہر کا نظارہ کیا کرتی تھی۔ اس کی بالکنی سے سارا آسمان نظر آتا تھا۔ یہی وجہ تھی کہ جب وہ اس گھر میں شفٹ ہوئے تھے۔ اس نے خاص طور پہ اوپر والے پورشن میں موجود بالکنی والے کمرے کا انتخاب کیا تھا۔ اس پورشن پہ یہ ایک اکلوتا کشادہ کمرہ

تھا۔ بھائیوں نے بھی اس کی خواہش کا احترام کرتے ہوئے اس کو وہ کمرہ دے دیا تھا۔ جب بھی آسمان پہ کالی گھٹائیں چھاتی، تیز ہوا چلتی یا پھر بارش برستی وہ چائے کے ساتھ کچھ لوازمات لے کر بالکنی میں کھڑی ہو کر موسمِ انجوائے کیا کرتی تھی۔ آج بھی ایسا ہی ہوا تھا۔ حریم کمرے کی بالکنی میں کھڑی شام کی چائے کا کپ ہاتھ میں پکڑے موسم سے لطف اندوز ہو رہی تھی، ایک ہاتھ میں چائے کا کپ تھا اور دوسرے ہاتھ سے وہ بارش کی بوندوں کو چھو رہی تھی، اچانک سامنے بالکنی میں کھڑے شخص کو دیکھ کر وہ گھبرا کر اندر آگئی اور تیزی سے سانس لینے لگی۔ وہ چائے کا کپ پکڑے کمرے میں آئی اور اسی شخص کے بارے میں سوچنے لگی۔ جو اس گھر میں تھا جو کئی سالوں سے بند تھا، وہ گھر دیکھنے میں بھی خستہ حال تھا۔ اس گھر کی بالکنی اور اس گھر کی بالکنی بالکل آمنے سامنے تھی۔ اسے آج تک وہاں کوئی کھڑا نظر نہیں آیا لیکن آج وہاں کوئی کھڑا تھا۔

”یہ کیا تھا؟ میرا وہم تھا کیا سچ میں کبیر..... میرا بھی دماغ خراب ہو گیا ہے، وہاں کبیر کیسے ہو سکتا ہے؟ وہ گھر تو کافی سالوں سے خالی تھا کیا میں نے اس کو ضرورت سے ہی زیادہ سوار کر لیا ہے؟“ اس نے چائے کا کپ سائیڈ ٹیبل پہ رکھا اور سر پکڑ کر بیٹھ گئی۔

”کیا میں اس کے بارے میں ضرورت سے زیادہ سوچنے لگ گئی ہوں؟ کیا سوہا کی باتیں ٹھیک تو نہیں تھیں؟“ سو قسم کے سوال اس کے دماغ میں پھر رہے تھے۔..... ”کچھ سمجھ میں نہیں آرہا“..... وہ ڈرتے ڈرتے پھر سے بالکنی میں جا کر کھڑی ہو گئی، اس بار وہاں کوئی شخص نہیں تھا، اس نے اپنے سر پہ ہلکا سا slap کیا، ”میں بھی کتنی پاگل ہوں، یہ میرا وہم ہی تھا۔“ اس نے ایک گہرا سانس لیا اور مطمئن ہو کر پھر سے چائے پینے لگی۔ وہ دوبارہ موسم کی رنگینی سے لطف اندوز ہو رہی تھی اور بارش کی بوندوں سے کھیل رہی تھی، ہاتھوں کو آپس میں رگڑتے ہوئے وہ واپس اپنے بیڈ پہ آکر بیٹھ گئی، موسم کو انجوائے کرنے کے بعد اس کا دل چاہا کہ وہ بیٹھ کر سالانہ پیپر کی تیاری کرے، اس لیے وہ اپنے دراز میں سے بک نکال ہی رہی تھی، جب اس کی نظر کبیر کی دی ہوئی انگوٹھی پر پڑی۔ اس نے اس کو ہاتھ میں پکڑا۔

”میرے پیار کی پہلی نشانی۔“ اس کو ہاتھ میں پکڑتے ہی اس کے ذہن میں کبیر کے وہ کلمات

آئے جو اس نے اس کو انگوٹھی کو پہناتے ہوئے کہے تھے۔

”یہ رنگ ہمیشہ میری موجودگی کا احساس دلاتی رہے گی۔“ اسے کبیر کی تمام باتیں یاد آرہی تھیں۔ اس نے اپنے سر کو جھٹکا اور کبیر کا خیال دل سے نکالتے ہوئے اس کے دل میں یہ خدشہ پیدا ہوا کہ اگر کسی نے اس رنگ کو یہاں پڑے دیکھ لیا تو وہ اٹھے سوالات کے جواب کیا دے گی؟ ویسے تو اس کے کمرے میں کوئی نہیں آتا تھا لیکن پھر بھی اس کے دل میں عجیب عجیب خیالات آرہے تھے۔ جیسے اس کی چوری پکڑی جائے گی۔

”اس رنگ کو کہاں چھپاؤں، اگر کسی نے دیکھ لیا تو میں کیا جواب دوں گی؟“..... اس نے پھر خود سے سوال کیا۔ بابا جانی کی آواز سنتے ہی اس نے رنگ کو دوبارہ سے دراز میں رکھ دیا۔ وہ دھیرے دھیرے سیڑھیاں چڑھتے ہوئے اس کے کمرے کی طرف آرہے تھے۔

”حریم بیٹا!..... انہوں نے اس کے سر پہ ہاتھ رکھا۔“ کیا کر رہی تھی؟“

”کچھ..... کچھ نہیں بابا جانی! فائنل ایگزامز آرہے ہیں تو اس کی تیاری کا سوچ رہی تھی۔“

”اس لیے پریشان لگتی ہو آج کل۔“ انہوں نے ایک ہلکی سی مسکراہٹ اس کے چہرے پہ ڈالی اور اس کے سر پہ ہاتھ پھیرا۔ جب سے اسد نے کبیر کو مار پیٹ کر پولیس کے حوالے کیا تھا۔ تب سے وہ گم سم رہا کرتی تھی۔ پہلے وہ بابا جانی کے پاس بیٹھ جایا کرتی تھی لیکن کچھ دنوں سے وہ اپنے کمرے میں ہی رہا کرتی تھی۔ اس کے رویے کو دیکھ کر آج بابا جانی اس کے کمرے میں آئے تھے۔

”تمہیں پتہ ہے ناں کہ حجاب کی شادی آرہی ہے تو میں سوچ رہا تھا کہ اگر تمہیں شاپنگ کرنی ہے تو اسد کے ساتھ چلی جاؤ، احمر تو فری نہیں ہے، بزنس میں کافی مصروف ہے، بلال کو اپنی پڑھائی سے فرصت نہیں ہے، تو اسد کے ساتھ جانا ہی زیادہ بہتر رہے گا۔“

”بابا جانی! اب تو شام ہو رہی ہے اور موسم بھی خراب ہے، کل چلی جاؤں گی اور ویسے بھی احمر بھائی کی شادی میں اتنے زیادہ نئے سوٹ سلوائے تھے، ان میں سے ایک پہن لوں گی، آپ میری وجہ سے فکر مند نہ ہوں۔“

”میری بیٹی پرانے کپڑے کیوں پہنے گی؟ تم میری اکلوتی شہزادی ہو، کل ہی جا کر نئے

کپڑے خرید لینا۔“ اس نے مسکراتے ہوئے اثبات میں سر ہلایا ”اچھا! اب بیٹھ کر پیپرز کی تیاری کرلو۔“ وہ اپنی بیٹی کی اداسی کی وجہ جاننے آئے تھے۔ اور انہیں وجہ مل چکی تھی، وہ اپنے امتحانات کی وجہ سے بہت زیادہ پریشان تھی۔

☆....☆....☆....☆

حریم بالکنی میں کھڑی پودوں کو پانی دے رہی تھی، جب اس کی نظر سامنے والے گھر پہ پڑی۔ کبیر اس کے سامنے والے گھر کی بالکنی میں کھڑا مسکرا رہا تھا۔ اس کو دیکھ کر وہ حیران ہو گئی۔
”آپ یہاں کیا کر رہے ہیں؟“

”بس تمہارے پیچھے پیچھے چلا آیا۔“ چونکہ فاصلہ زیادہ نہیں تھا۔ اس لیے ان کو چیخنا نہیں پڑ رہا تھا۔

”آپ ہوش میں تو ہیں! پہلی مار بھول گئے کیا؟..... اگر میرے گھر والوں میں سے کسی نے بھی آپ کو یہاں دیکھ لیا تو اس بار وہ آپ کو جان سے مار ڈالیں گے۔“ وہ اس کو ڈرانے کی کوشش کر رہی تھی۔ لیکن وہ کسی خاص مقصد کے تحت آیا تھا۔

”مس حریم! فکر نہ کریں۔ اس بار میں سر پہ کفن باندھ کر نکلا ہوں۔“

..... ”اگر ایسا ہی ہے سامنے کھڑے ہو کر کیا کر رہے ہیں؟ ہمت ہے تو گھر آ کر بات کریں۔“ حریم نے اس کی جرات دیکھ کر اسے اپنے گھر آنے کے لیے لاکارا۔

”ہمت ہے تو بابا جان سے آ کر میرا ہاتھ مانگو۔ پھر مجھے یقین ہوگا کہ آپ سچ میں سر پہ کفن باندھ کے نکلے ہیں۔“ وہ اتراتی ہوئی اس کی مردانگی کو لاکار رہی تھی۔

”ٹھیک ہے حریم! میں آپ کی یہ خواہش بھی پوری کر دیتا ہوں۔“ حریم اس کو اس گھر سے نکل کر اپنے گھر میں آتا دیکھ رہی تھی، اس کی نظریں سڑک نماگی میں ہی تھیں جب کبیر اس کے گھر میں داخل ہوا۔ حریم نے حیرانی سے منہ پہ ہاتھ رکھے اور جلدی سے سیڑھیاں اتر کر نیچے کارڈور میں چلی گئی۔ گھر میں آتے ہی اس نے حریم کو مسکراتے ہوئے ہاتھ ہلایا۔

..... ”آپ تو سچ میں آگئے ہیں میں تو مذاق کر رہی تھی۔“ اس نے سرگوشی کرتے ہوئے

کہا.....” لیکن میں مذاق نہیں کر رہا تھا، میں جھوٹے دعوے نہیں کرتا حریم! آج میں سب کے سامنے تمہارا ہاتھ مانگوں گا۔“ اس نے ہاتھ پھیلاتے ہوئے کہا۔
 ”دیکھیں! مذاق نہیں کریں اب جائیں ورنہ باباجان اپنے کمرے سے باہر نکل آئیں گے۔“ اس نے سرگوشی کرتے ہوئے کہا۔

”حریم! میں مذاق نہیں کر رہا ہوں، میں سچ میں آج تمہارا رشتہ مانگنے آیا ہوں۔“ وہ سنجیدہ تھا..... ان کی آواز سن کر باباجان کمرے سے باہر نکل ہی رہے تھے، جب اس نے اس کو آخری وارنگ دی۔ وہ اس کا ہاتھ پکڑ کر اس کو باہر بھیج ہی رہی تھی جب باباجان نے اسے بلند آواز میں پکارا۔
 ”بے غیرت انسان! تو پھر میرے گھر میں گھس آیا۔“ باباجان کے لہجہ میں تلخی تھی، غصہ تھا۔

”انکل السلام علیکم!“ اس نے مسکراتے ہوئے کہا۔ ”میں آپ سے حریم کا ہاتھ مانگنے آیا ہوں۔“ اس نے اس کا ہاتھ پکڑا ہوا تھا۔
 ”بے غیرت! میرے سامنے کھڑے ہو کر میری بیٹی کا ہاتھ مانگ رہا ہے۔“..... اپنے باباجان کی آواز سن کر احمر اور اسد بھی کمرے سے باہر آ گئے۔
 ”کمینے انسان! تیری ہمت کیسے ہوئی اس گھر میں دوبارہ داخل ہونے کی۔“ اسد اس کا گریبان پکڑتے ہوئے اسے مار رہا تھا اور احمر دانت بھینچتا ہوا گن لے کر باہر آ گیا۔ اس کے ہاتھ میں بندوق دیکھ کر حریم کے چہرے کی ہوائیاں اڑ گئیں۔
 ”احمر بھائی! آپ کیا کرنے لگے ہیں؟ آپ اسے نہیں ماریں گے۔“ وہ اس کی ڈھال بن گئی تھی۔

”اسد! چھوڑ دو اسے، اس کی جان آج میرے ہاتھوں جائے گی۔“ احمر بندوق تانے اس کے سامنے کھڑا تھا اور حریم روتے ہوئے اس کی زندگی کی بھیک مانگ رہی تھی، اس نے حریم کو پیچھے دھکیلا اور کبیر پہ گولی چلا دی۔ گولی چلنے کی آواز سے گھر میں سناٹا چھا گیا۔ کبیر کو زمین پہ پڑا دیکھ کر حریم بھی سکتے میں آ گئی پھر اسے ہوش آیا۔

”آپ نے کبیر کو مار ڈالا، میں اس سے محبت کرتی تھی۔ اب میں بھی زندہ نہیں رہوں گی،

میں بھی مرجاؤں گی، اس نے احمر کے ہاتھ سے بندوق پکڑی اور خود کو ہلاک کر دیا۔

”یہ کیا کیا حریم!!!؟؟؟“ باباجان بھاگتے ہوئے اس کے پاس آئے جو زندگی کی آخری سانسیں لے رہی تھی۔ اس کو اس دنیا سے جاتے دیکھ کر اس کے باباجان کو بھی ہارٹ ایک ہوا۔

”باباجان.....!“..... گھر میں کھرام مچ گیا۔

اور حریم ہڑبڑاتی خواب سے بیدار ہوئی۔ اس کے دل کی دھڑکنیں تیز تھیں اور منہ پہ ٹھنڈے پسینے آرہے تھے، اس نے سائینڈ ٹیل پہ پڑے لیمپ کو آن کیا۔ وہ بار بار اپنی بالکنی کی طرف دیکھ رہی تھی، اس نے پانی پی کر اپنی سانسوں کو معمول پہ کیا اور دوپٹے سے اپنے پسینے کو صاف کیا۔ ”اتنا خوفناک خواب.....!!“ اس کی آنکھوں میں ابھی بھی نمی تھی۔ اس کو اس کمرے میں اب بہت ڈر لگ رہا تھا، اس نے گھڑی کی طرف دیکھا۔ جس میں بارہ بجے تھے۔ وہ ڈرتی ڈرتی بیڈ سے ٹیک لگا کر بیٹھ گئی، اس کے کمرے میں اس کے سوا کوئی اور نہیں تھا، اسے کمرے سے وحشت سی ہو رہی تھی، وہ آنکھیں بند کیے بیڈ سے ٹیک لگائے بیٹھی تھی۔

اس کے ذہن میں اسی خواب کی دہشت تھی، آنکھیں موندیں، اسے کوئی آواز سنائی دی، اس نے چونک کر آنکھ کھولی۔ کوئی اس کا نام پکار رہا تھا، آواز دھیمی تھی، اس نے بغور مشاہدہ کیا، آواز اس کی بالکنی کی طرف سے آرہی تھی، بالکنی کا پردہ ہوا کی وجہ سے ہل رہا تھا، جیسے جیسے اس کے قدم بالکنی کی طرف جارہے تھے۔ آواز اور زیادہ واضح سنائی دینے لگی تھی۔ اچانک اس کے دل میں وسوسے آنا شروع ہو گئے۔ اس نے گھڑی سے ٹائم دیکھا۔

”رات کے بارہ بجے ہیں اور اس وقت تو..... اگر کوئی ہوائی چیز ہوئی تو..... خواب سے تو وہ پہلے ہی ڈری ہوئی تھی اس لیے اس نے بالکنی سے باہر دیکھنے کی جرأت نہ کی اور اپنا دوپٹہ اٹھا کر بھاگتی ہوئی کمرے سے باہر چلی گئی، اسے سمجھ نہیں آرہا تھا کہ وہ کیا کرے چونکہ احمر کا کمرہ بیڑھیاں اترتے ہی تھا، اس لیے اس نے کہیں اور جانے کی بجائے اس کا دروازہ ناک کیا۔ وہ دروازہ زور زور سے ناک کر رہی تھی اور اوپر کمرے کی طرف بھی دیکھتی جا رہی تھی، احمر نے آنکھیں چندھیا تے ہوئے دروازہ کھولا۔ احمر کو دیکھتے ہی حریم اس کے سینے سے لگ گئی اور اس کے آنسو بھی رخسار پہ چھلک پڑے۔

”کیا ہوا حریم! اتنی ڈری ہوئی کیوں ہو.....؟ رو کیوں رہی ہو؟.....“ آج سے پہلے وہ رات

کو کبھی یوں روتی ہوئی نہیں آئی تھی۔ آج اس کو دیکھ کر اس کی ساری نیند کا فور ہو چکی تھی۔
 ”بھائی! مجھے بہت ڈر لگ رہا ہے، مجھے امی کی بہت یاد آرہی ہے۔“ خواب کے بارے میں
 بتانے کی بجائے اس نے امی کا کہہ دیا تھا۔

”رونا بند کرو اور اندر آؤ۔“ راتھ بھی ان کی گفتگو سے بیدار ہو چکی تھی
 ”تم یہاں راتھ کے پاس لیٹ جاؤ۔“ وہ اس کو بیڈ کی طرف لے کر گیا۔
 ”نہیں بھائی! آپ میرے پاس ہی رہیں۔“ وہ چھوٹے بچے کی طرح ری ایکٹ کر رہی
 تھی۔ اس نے ان کا ہاتھ پکڑ لیا۔

”حریم! میں تمہارے پاس ہی ہوں، میں وہاں صوفے پہ سو جاؤں گا۔“
 ”نہیں بھائی! آپ میرے پاس ہی رہیں۔“ اس نے اس کا ہاتھ نہ چھوڑا۔
 ”حریم بچے! میں تمہارے پاس ہی تو ہوں۔“ راتھ اٹھی اور اس نے بھی اس کو دلاسا دیا۔
 ”سو جاؤ حریم!“..... حریم سہمی ہوئی بیڈ پہ لیٹ گئی، اس کو وہ آوازیں آنا بھی بند ہو گئیں جو
 ابھی تھوڑی دیر پہلے آرہی تھیں، حریم بتیے پہ سر رکھ کر لیٹی تھی اور احمر اس کے سر کو سہلا رہا تھا۔
 ”میرے خیال سے اس نے کوئی ڈراؤنا خواب دیکھا ہوگا۔“ جب اس نے اپنی آنکھیں بند
 کی تو راتھ نے اپنی رائے دی۔

.....”ssshhhhh“ کیا کر رہی ہو؟ راتھ اتنی مشکل سے سوئی ہے یہ، پھر سے جاگ جائے
 گی۔“ اس نے اس کو خاموش رہنے کے لیے کہا۔ اسے اپنی بہن کی نیند سب سے زیادہ عزیز تھی۔
 ”اب تم بھی سو جاؤ، میں وہاں سو جاتا ہوں۔“ اس نے سرگوشی کی۔ صبح حریم جب بیدار ہوئی
 تو اسے رات کی اپنی حرکت پہ بہت زیادہ افسوس ہو رہا تھا۔ اسے یوں بھائی کے کمرے میں نہیں آنا
 چاہیے تھا۔ وہ بابا جانی کے کمرے میں چلی جاتی لیکن یوں نو بیاہتا جوڑے کے کمرے میں نہ آتی۔ کمرے
 میں کوئی نہیں تھا۔ احمر آفس جانے کے لیے تیار ہو رہا تھا۔ وہ ڈریسنگ ٹیبل کے مرمر میں خود کو دیکھ رہا تھا
 ۔ راتھ کچن میں اس کے لیے ناشتہ بنا رہی تھی۔ اور وہ رات کے بارے میں سوچ کر شرمندہ ہو رہی تھی۔
 ”بھائی مجھے آپ معاف کر دیں، مجھے آپ کے ساتھ ایسا نہیں کرنا چاہیے تھا، میں نے خواہ

خواہ آپ کو تنگ کیا، آپ کو میں نے ویسے ہی پریشان کیا۔“ اس نے نظریں جھکائے بات کی۔
 ”پاگلوں جیسی باتیں مت کرو۔ تم جب مرضی میرے پاس آسکتی ہو۔ تمہاری پرالیم میں سولو
 نہیں کروں گا تو اور کون کرے گا؟“ اس نے ایک پل میں ہی اس کی شرمندگی ختم کر دی تھی۔ ان کے
 بات کرنے کے انداز نے اسے مطمئن کر دیا تھا۔ اس کی بات سن کر وہ مسکرائی اور ان کے سینے سے لگ
 گئی۔

☆....☆....☆....☆

سالانہ امتحانات سر پہ تھے اور حریم کا پڑھنے کو دل نہیں کر رہا تھا، وہ رات والے خواب سے
 بہت زیادہ پریشان تھی، ایک دو بار کتاب بھی کھولی لیکن اس کا پڑھنے کو دل نہیں کیا تھا، جب اس کا کسی چیز
 میں دل نہیں لگا تو وہ لاؤنج میں بیٹھ کر ٹی وی دیکھنے لگی۔ اس کی نظریں سامنے تھی لیکن دماغ کہیں اور کھویا
 ہوا تھا۔ سو ہوا چانک سے اس کے ساتھ آ کر بیٹھ گئی تھی۔

”سو ہوا! تم کب آئی؟“ اس نے اس کی طرف متوجہ ہوتے ہوئے کہا۔
 ”ابھی ہی آئی ہوں تم بتاؤ ایگزامز سر پہ ہیں اور تم مووی دیکھ رہی ہو؟“
 ”صبح سے تو پڑھ رہی تھی، جب سے کالج سے فری ہوئی ہوں مجھے کافی وقت مل جاتا ہے
 سٹڈی کرنے کا، اب سوچا کہ شام کی چائے کے ساتھ مووی ہی دیکھ لوں۔ تم بیوگی چائے؟“
 ”ضرور!“ آج وہ فرصت میں اس کے ساتھ وقت گزارنے آئی تھی۔
 ”یہ تمہارے لیے لائی تھی۔“ اس نے باؤل اس کے ہاتھ میں پکڑایا۔
 ”یہ کیا ہے؟“
 ”گاجر کا حلوہ..... تمہارے لیے خاص طور پہ بنایا ہے۔“
 ”میرے لیے یا پھر کسی اور کے لیے.....!!“ اس نے شوخی انداز میں اسے کندھا مارتے
 ہوئے کہا۔

”کیا مطلب؟“ اس نے نظریں چراتے ہوئے کہا۔
 ”میرا مطلب تو تو اچھی طرح سمجھتی ہے، تو اچھی طرح جانتی ہے کہ اس گھر میں گاجر کا حلوہ

سب سے زیادہ کس کو پسند ہے؟“ اس کی بات سن کر سوہا کے چہرے پر بھی رونق آ گئی۔

”حریم! مجھے بلاوجہ تنگ نہ کیا کرو۔“ اس نے مصنوعی حنکلی ظاہر کی۔

”اچھا مذاق کر رہی تھی۔“ اس نے اس کو منایا اور وہ بھی مسکرائے لگی۔

”تو میرے کمرے میں چل، میں چائے بنا کر لے کر آتی ہوں۔“ وہ مسکراتے ہوئے اس کے کمرے کی طرف چل دی۔ حریم کچن میں کھڑی چائے بنا رہی تھی جب اسد شام کی واک کر کے کچن میں آیا۔ اس نے پانی پینے کے لیے فریزر سے بوتل نکالی۔ اس کی نظر فریزر میں پڑے گاجر کے حلوے پہ پڑی۔

”ہوں..... گاجر کا حلوہ۔“ اس نے باؤل اٹھایا اور کچن میں پڑے ٹیبل سے چمچ اٹھا کر

کھانے لگا۔

”کون لے کر آیا ہے؟“ وہ کھاتے کھاتے تعریف کر رہا تھا۔

..... ”وہی.....!“، حریم اس کے سامنے مسکراتے ہوئے کھڑی ہو گئی۔

”پہیلیاں مت بھجواؤ۔ بتاؤ کون لے کر آیا ہے؟“ وہ اچھی طرح جانتا تھا کہ اس کے لیے گاجر

کا حلوہ کون لے کر آتا تھا پھر بھی وہ اس کے منہ سے سننا چاہتا تھا۔

..... ”آپ کو ابھی تک پتہ نہیں چلا کہ آپ کے لیے اکثر اوقات گاجر کا حلوہ کون لے کر

آتا ہے؟“

..... ”سوہا!.....“، وہ منہ میں بڑبڑایا۔ ایک وہی تھی جو سال کے بارہ مہینوں میں کہیں نہ کہیں

سے گاجروں کا انتظام کر کے اس کے لیے گاجر کا حلوہ لے آتی تھی۔ لیکن اس نے برملا کبھی نہیں کہا کہ وہ یہ اسد کے لیے لے کر آتی ہے۔

”ہاں بھائی! سوہلائی ہے۔“

”اس کو میری طرف سے تھینکس بول دینا۔“ وہ اکثر ان کے گھر آتی تھی لیکن انہوں نے کبھی

ایک دوسرے سے بات تک نہیں کی تھی۔

”خود ہی آکر کہہ دیں، میں چائے لے کر جا رہی ہوں۔“ وہ جانتی تھی کہ وہ اس کو کبھی بھی

شکریہ نہیں کہے گا۔ اس لیے اس نے اپنی طرف سے سوہا کا شکریہ ادا کیا تھا۔

حریم نے سوہا کو رات بھر ہونے والی ساری باتیں بتائیں، اس کو اس خواب کے بارے بھی بتا ہی رہی تھی کہ اچانک اسے وہ آواز سنائی دی جو کل رات کو بارہ بجے کے قریب اس کو سنائی دے رہی تھی..... اس نے اپنے کانوں پہ ہاتھ رکھ لیا۔ ”وہی آواز آرہی ہے سوہا۔“

”کون سی آواز؟“ وہ غور کرنے لگی۔

”تم نہیں سن سکتی۔“ اس نے کانوں پہ ہاتھ رکھے ہوئے تھے۔

”کیوں نہیں سن سکتی میں بہری نہیں ہوں، مجھے بھی سنائی دے رہا ہے کہ کوئی تمہیں آوازیں دے رہا ہے اور یہ آوازیں بالکنی کی طرف سے آرہی ہیں۔ تو ادھر ہی بیٹھ، میں دیکھتی ہوں کہ تمہیں کون پکار رہا ہے؟“

”نہیں! سوہامت جاؤ ادھر، اگر کوئی اور چیز ہوئی تو وہ ہمیں نہیں چھوڑے گی اور مغرب کا وقت بھی ہونے والا ہے، میں نے سنا ہے کہ ہوائی مخلوق یا تو رات کے وقت باہر ہوتی ہے یا پھر مغرب کے وقت۔“ اس نے ڈرتے ڈرتے کہا۔

”تو بہت ڈر پوک ہے، ایسا کچھ نہیں ہوتا۔“ اس نے اس کو تسلی دی اور بالکنی کی طرف گئی، کبیر اس کو سامنے گھر والی بالکنی میں کھڑا دیکھ رہا تھا۔ اس کو وہاں کھڑا دیکھ کر سوہا کی آنکھیں حیرت سے بڑی ہو گئی اور اس نے منہ پہ ہاتھ رکھا۔ ”حریم! ادھر آؤ، تمہیں آوازیں کوئی اور نہیں کبیر دے رہا تھا..... وہ دیکھو سامنے کھڑا ہے۔“

”کیا؟؟؟؟“ حریم تیزی سے چلتی ہوئی بالکنی میں آ کر کھڑی ہو گئی، کبیر سامنے گھر کی بالکنی میں کھڑا حریم کو مسکراتا ہوا ہاتھ ہلا رہا تھا، اس بار یہ اس کا خواب نہیں تھا بلکہ کبیر حقیقت میں اسی گھر میں کھڑا تھا جو کہ سالوں سے بند تھا، کبیر کے ہاتھ پہ حریم نے جو رومال باندھا تھا اب وہ اس کے ہاتھ سے کھل کر اس کی بازو پہ بندھ گیا تھا، وہ حریم کے سامنے اس رومال کی خوشبو سونگھ رہا تھا اور اس کو ہونٹوں سے بھی لگا رہا تھا، حریم نے اسے دیکھ کر غصے کے تاثرات دیے اور اس سے بات کیے بنا ہی واپس بیڈ پہ آ کر بیٹھ گئی، سوہا بھی اس کے پیچھے پیچھے بیڈ پہ آ کر بیٹھ گئی۔

..... ”حریم! یہ یہاں کیسے آیا؟“ سوہا بہت زیادہ حیران تھی۔

”مجھے کیا پتہ؟ میں نے بھی ابھی تمہارے سامنے دیکھا ہے، سوہا مجھے تو ڈر لگ رہا ہے کہ کہیں

رات والا خواب حقیقت نہ ہو جائے۔“

”حریم! تم فضول کے وسوسے دل میں لیے بیٹھی ہو، ایسا کچھ بھی نہیں ہوگا اور خواب کبھی بھی حقیقت کا روپ نہیں دھارتے۔“

”اس کا مطلب یہ ہے کہ رات کو بھی اسی نے تجھے آوازیں دی ہوں گی۔“ وہ اس سے بات کر رہی تھی جب حریم کے موبائل پہ کسی کی کال آئی اس نے موبائل اٹھایا۔
..... ”یہ دیکھو سوہا! اسی کی کال آرہی ہے، میں کیا کروں؟“ اس نے ماتھے پہ شکن ڈالتے ہوئے کہا۔

”تم ایسا کرو کال اٹھاؤ، اسے سمجھاؤ۔“ حریم نے ہونٹ بھینچتے ہوئے نفی میں سر ہلایا۔
”کوئی فائدہ نہیں ہے سوہا! اگر اس کو میری بات سمجھ میں آئی ہوتی تو کب سے سمجھ آ جاتی، مجھے اس بات کا خدشہ ہے کہ اگر باجا جان یا اسد بھائی نے اس کو اس گھر سے نکلنے یا جاتے دیکھا تو جانے کیا ہو گا؟“ حریم کے موبائل پہ بار بار کال آرہی تھی اور حریم اس کا فون بار بار کاٹ رہی تھی۔ اب کبیر نے کال کرنا چھوڑ دی تھی اور اسے میسجز کرنا شروع کیے۔

”دکھاؤ حریم کس کا میسج ہے؟“ سوہانے دلچسپی لیتے ہوئے اس کا موبائل پکڑ لیا۔ ”بالکئی میں آؤ۔“ اس نے میسج کو منہ میں بڑبڑایا، ایک ہی میسج بار بار آرہا تھا۔ حریم نے تنگ آ کر موبائل سوئچ آف کر دیا، وہ دونوں کمبائن سٹڈی کر رہی تھیں جب اس کے پاس کاغذ کی بال آ کر گری، یہ کبیر نے اس کی طرف پھینکی تھی۔ سوہانے کاغذ کھولا.....

”حریم موبائل آف کیوں کیا آن کرونا پلیز! میں تم سے بات کرنا چاہتا ہوں۔“
”میں اس کو answer لکھ کر بھیجوں؟“ سوہا اس میں دلچسپی لے رہی تھی۔

”اگر ہم نے ایک بار اسے رپلائی کیا تو پھر وہ منع نہیں ہوگا، وہ جو کر رہا ہے اسے کرنے دو اور تم پڑھائی پہ دھیان دو۔“ اس نے خفگی ظاہر کی۔ ایک اور کاغذ کی بال اس کے پاس آ کر گری، سوہانے دوبارہ اس کو کھول کر پڑھا۔ ”حریم! بیشک مجھے برا بھلا کہو لیکن مجھے رپلائی تو کرو پلیز۔“ سوہا کی دلچسپی بڑھتی جا رہی تھی۔

”حریم! بات کر لو بے چارہ کتنی منتیں کر رہا ہے۔“ حریم نے اسے گھورا۔

.....” اگر تمہیں شوق ہے، تم کرلو سوہا! مجھے کوئی ایسا فضول شوق نہیں ہے۔“ وہ تلخ لہجے میں بات کرتی ہوئی کتاب کی طرف دیکھنے لگی۔..... بار بار بال اس کے کمرے میں آکر گر رہے تھے، کمرے میں جگہ جگہ کاغذ کے بال پڑے تھے، حریم نے تنگ آکر موبائل آن کیا اور اس کا نمبر ڈائیل کیا۔

”میں جانتا تھا..... میں جانتا تھا کہ تم مجھے ضرور کال کرو گی۔“ اس کی آواز میں شوخی تھی۔

”دیکھو کبیر! میں نہیں جانتی کہ آپ یہاں کیوں آئے ہیں اور کیسے آئے ہیں لیکن اگر آپ یہاں آگئے ہیں تو جلدی سے آج ہی یہاں سے رفع دفع ہو جائیں، اگر اس بار اسد بھائی نے آپ کو دیکھا تو وہ آپ کو ہسپتال نہیں سیدھا اوپر پہنچائیں گے۔“ حریم کے لہجے میں بلا کی گرمی تھی، لہجہ اتنا سخت تھا کہ اگر کبیر کی جگہ کوئی اور ہوتا تو شاید وہ اس کے لہجے سے ڈر جاتا لیکن کبیر اس کی آواز میں تلخی سن کر مسکرانے لگا۔

”Hey... Hey... Hey... Hey! اتنا غصہ..... مجھے نہیں پتہ تھا کہ تمہیں غصہ بھی آتا ہے اور میری ایک بات بڑے دھیان سے سننا، میں اس وقت تک یہاں سے نہیں جاؤں گا جب تم مجھے یہ نہ کہہ دو، کہ کبیر میں بھی تم سے اتنی ہی محبت کرتی ہوں جتنی کہ تم کرتے ہو۔“

”ہونہہ..... اور آپ کو لگتا ہے کہ میں یہ الفاظ آپ سے کہوں گی۔“ اس نے طنزیہ مسکراتے ہوئے کہا۔

”مجھے پورا یقین ہے، میں یہ تو بات اچھی طرح جانتا ہوں کہ تمہارے چہرے کے ساتھ ساتھ تمہارا دل بھی بہت خوبصورت ہے، تبھی تو اس دن مجھے اپنے بھائی سے بچانے کے لیے میرے آگے ڈھال بن گئی تھی، اس لیے مجھے پورا یقین ہے کہ تم مجھے بہت جلد یہ سب کہنے والی ہو۔“

”یہ آپ کی غلط فہمی ہے کیوں کہ یہ دن کبھی بھی نہیں آئے گا۔“

”میں بھی تمہیں یقین دلاتا ہوں حریم! میں اس وقت تک یہاں سے نہیں جاؤں گا جب تک تم مجھ سے اظہار محبت نہ کر دو۔“ اس کے ارادے جان کر حریم نے اس کو پھر پیار سے سمجھانے کی کوشش کی۔

”دیکھو کبیر! ابھی آپ کے پہلے زخم نہیں بھرے اور آپ مزید خود کو نقصان کیوں پہنچانے پہ تلے ہو، اپنا نہیں تو اپنی فیملی کا ہی خیال کرلو۔“ وہ نہیں چاہتی تھی کہ اس کے بھائی اس کی جان لے لیں۔

”ٹھیک ہے حریم! تم مجھ سے محبت کا اظہار آج ہی کر دو، میں تم سے وعدہ کرتا ہوں، کل یہاں نظر نہیں آؤں گا۔“ لہجہ حتمی اور دو ٹوک تھا۔

”کبیر! کیوں دل میں ایسی خواہش رکھی ہے جو کبھی بھی پوری نہیں ہو سکتی اور میں آپ کو بتا

رہی ہوں کہ آپ کی یہ خواہش کبھی بھی پوری نہیں ہوگی۔“ یہ کہتے ہی اس نے فون کاٹ دیا اور جاتے ہی بالکنی میں کھڑی ہو گئی، کبیر سامنے والے گھر کی بالکنی میں کھڑا مسکرا رہا تھا، حریم اسے گھورتی ہوئی اندر چلی آئی۔

”یہ لڑکا اپنی حرکتوں سے باز نہیں آئے گا حریم! مجھے لگتا ہے کہ یہ تمہارے بارے میں واقعی سنجیدہ ہے، اگر یہ تمہارے ساتھ ٹائم پاس کر رہا ہوتا تو کب سے چلا جاتا لیکن یہ تم سے سچ میں محبت کرتا ہے، تم بھی اس کو اچھا رسپانس دے دو، ایسے موقعے بار بار نہیں آتے۔“ سوہا اپنی سٹڈی چھوڑ کر اسے سمجھا رہی تھی۔

”سوہا! میں جانتی ہوں یہ سب، لیکن کیا تمہیں لگتا ہے کہ میرے گھر والے اس کو قبول کریں گے؟ ہرگز نہیں تو میں کیوں ایسی خواہش دل میں پروان چڑھاؤں جو کبھی بھی پوری نہیں ہو سکتی، اس لیے میں اس کو کسی بھی غلط فہمی میں مبتلا ہونے نہیں دے سکتی، اگر اس کی عقل پہ پردہ پڑ گیا ہے تو میں تو باشعور ہوں۔ اس کے اور میرے فیملی اسٹیٹس میں بہت زیادہ فرق ہے۔ میں اچھی طرح جانتی ہوں کہ میری فیملی میرے لیے کبیر جیسے شلص کا انتخاب نہیں کر سکتی۔“

..... ”ٹھیک ہے یار! اچھا اب میں چلتی ہوں، شام ہونے کو ہے ٹیکسی لے کر جانا ہوگا، اس لیے میں وقت پر ہی چلی جاتی ہوں۔“

”آج تم ڈرائیور کے ساتھ نہیں آئی ہو؟“.....

”نہیں یار! آج مجھے ڈرائیور چھوڑ کر چلا گیا تھا، ماما نے مارکیٹ جانا تھا اس لیے۔“

..... ”تو میں تمہیں ہرگز لوکل نہیں بھیجوں گی، اندھیرا چھا گیا ہے، میں ایسا کرتی ہوں کہ اسد بھائی سے کہتی ہوں وہ تمہیں چھوڑ دیں گے، ویسے بھی وہ فری ہی ہوں گے۔“ وہ یہ کہہ کر جانے ہی والی تھی جب سوہا نے گھبراتے ہوئے اس کا ہاتھ پکڑ لیا۔

”میں اسد کے ساتھ کیسے جاسکتی ہوں؟“ اس کا نام سنتے ہی وہ کانپ گئی تھی۔

”کچھ نہیں ہوتا اسد بھائی تمہیں بحفاظت گھر پہنچا دیں گے۔“

”حریم! میں کبھی ان کے ساتھ نہیں گئی، کہیں ان کو برا نہ لگے۔“

”کچھ بھی نہیں ہوتا، تم ایسے ہی ڈر رہی ہو، آؤ میرے ساتھ۔“ سوہا اس کے ساتھ چل دی، اسد اپنے کمرے میں بیٹھا موبائل پہ گیمز کھیل رہا تھا جب اس نے حریم کے پیچھے نظریں جھکائے سوہا کو

دیکھا۔ ان کا اس وقت اس کے کمرے میں آنا غیر متوقع تھا۔ اس لیے موبائیل چھوڑ کر وہ ان کی طرف متوجہ ہوا۔

”کیا بات ہے حریم!“ وہ ان کی طرف لپکا۔ ”اسد بھائی! سوہا گھر جانا چاہتی ہے تو آپ اسے گھر تک چھوڑ دیں گے۔“ اس نے مسکراتی نظریں سوہاپہ ڈالیں۔ جس نے گھبراہٹ کے مارے اپنی نظریں جھکائی ہوئی تھیں۔

..... ”اکیچلی آج اس کا ڈرائیور ساتھ نہیں ہے، یہ تو لوکل جانا چاہتی تھی، میں نے ہی اس سے کہا ہے کہ آپ اسے چھوڑ دیں گے، کیا آپ اسے گھر تک چھوڑ آئیں گے؟“

”اگر تمہاری دوست میرے ساتھ جانا چاہتی ہے تو مجھے کیا اعتراض ہو سکتا ہے۔“ اس نے جیسے ہی ہامی بھری سوہا کی دل کی دھڑکنیں تیز ہونے لگیں، اس کے چہرے کا رنگ بھی اڑنے لگا تھا کیونکہ اس نے آج سے پہلے کبھی اسد سے بات تک نہیں کی تھی اور آج اس کے ساتھ جاتے ہوئے نہ جانے اس کا دل کیوں اتنی تیزی سے دھڑک رہا تھا۔ اسد باینک کی چابی لے کر باہر کی طرف چل دیا اور سوہا اس کی رہنمائی میں اس کے پیچھے پیچھے چل دی۔ اسد نے گلاسز لگا کر باینک شارٹ کی۔ سوہا باینک کے پاس کھڑی تھی، اس کا دل اتنی تیزی سے دھڑک رہا تھا جیسے ابھی اس کے سینے سے نکل کر اس کے ہاتھ میں آ جائے گا، اسد باینک کو ریس دے رہا تھا اور سوہا کے باینک پہ بیٹھنے کا نظارہ کر رہا تھا۔

”میرے ساتھ نہیں جانا تو میں آپ کو ٹیکسی کرا دیتا ہوں۔“ اس نے سنجیدگی سے پیچھے مڑتے ہوئے کہا۔

”نہیں ایسا کوئی مسئلہ نہیں ہے۔“ وہ یک لخت بولی۔

”تو پھر بیٹھ جائیں!“ وہ سمٹی ہوئی اس کے پیچھے بیٹھ گئی، اس نے اسد کو پیچھے سے پکڑنے کی بجائے باینک کے سٹینڈ کو پکڑنا چاہا لیکن وہ پکڑنے میں ناکام ہو رہی تھی۔ اچانک سپیڈ بریکر کی وجہ سے سوہا گرنے سے بچی، کیونکہ وہ آج سے پہلے کبھی بھی کسی کے ساتھ باینک پہ نہیں بیٹھی تھی۔ حریم تو اسد کی تیز باینک چلانے کی وجہ سے اکثر گلہ بھی کر دیا کرتی تھی کیوں کہ اسد ہمیشہ تیزی سے باینک چلانے کا عادی تھا لیکن وہ اس کو کچھ بھی نہیں کہہ سکتی تھی۔ اس نے آگے جا کر سوہا سے کہا کہ وہ اس کو مضبوطی سے پکڑ لے ورنہ گر جائے گی۔ سوہا نے ڈرتے ڈرتے اس کے کندھے پہ مضبوطی سے ہاتھ رکھ لیا۔ جیسے ہی اس نے ہاتھ رکھا۔ اسد بھی باینک چلاتے ہوئے مسکرا دیا، چونکہ اسے راستہ بخوبی پتہ تھا۔ اس لیے وہ سیدھا

اس کے گھر تک اسے لے گیا کیونکہ وہ اکثر حریم کو اس کے گھر لے کر آتا تھا۔
 ”اندر آجائیں۔ ماما آپ سے مل کر بہت خوش ہوں گی۔“ اس کے گھر اسے ڈراپ کرنے کے بعد سوہا اس کو اپنی ماما سے ملوانا چاہتی تھی۔

”نہیں! پھر کبھی سہی۔“ یہ کہتے ہی وہ اپنے گھر کی طرف چل دیا، سوہا گھر جاتے ہی اپنے ہاتھ کو دیکھنے لگی جو اس نے اس کے کندھے پہ رکھا تھا اور اس کو سونگھنے لگی۔ اس کے ہاتھ میں سے ایک خوشنما خوشبو آ رہی تھی۔ اسد جب واپس گھر آیا تو اس کے منہ پہ مسکراہٹ تھی، حریم راستے میں کھڑی اس کا انتظار کر رہی تھی، اسد کے چہرے پہ مسکراہٹ دیکھتے ہی اس نے اس کا راستہ روک لیا۔

..... ”خیریت ہے بھائی! اتنی مسکراہٹ، مجھے جلدی سے بتائیں کہ آپ کی سوہا سے بات چیت ہوئی؟“ اس نے خاص طور پہ اسد کو اسی لیے بھیجا تھا تا کہ انہیں بات کرنے کا موقع مل جائے۔ وہ اپنی بہترین دوست کو اپنی بھابھی بنانا چاہتی تھی اور اس بات کا تذکرہ اسد سے بھی کیا تھا۔ اس بات کے تذکرے میں اسد نے صرف ایک مسکراہٹ دی تھی۔

”بس کرو حریم!“ وہ اس کی بات کو ٹالتے ہوئے آگے چل دیا۔
 ”بھائی! محبت چھپائے نہیں چھپتی۔“ اس نے اس کے پیچھے پیچھے جاتے کہا۔
 ”بھائی رکیں۔“ وہ اس کے سامنے جا کر کھڑی ہو گئی۔..... ”اک آگ ہے دونوں طرف برابر لگی ہوئی“..... اس نے اپنے بازو پھیلاتے ہوئے شعر کا دوسرا مصرعہ سنایا۔

”کیا مطلب؟“ اس نے مسکراتے ہوئے پوچھا۔
 ”بھائی! سمجھ جائیں اگر آپ کہیں تو میں بابا جانی سے بات کروں۔“.....
 ”حریم! بس کرو، مجھے پریشان مت کرو۔“ وہ مسکراتا ہوا اپنے کمرے کی طرف چل دیا۔

☆.....☆.....☆.....☆

”کبیر کہاں ہے تو؟ کتنے دن ہو گئے ہیں ہم ملے ہی نہیں، تو جلدی سے بتا کہ اس وقت کہاں ہے؟ میں ابھی تیرے پاس آ رہا ہوں۔“ جب سے کبیر نے حریم کے سامنے والے گھر میں رہائش اختیار کی تھی، تب سے وہ عادل اور سمیر سے بہت کم بات کیا کرتا تھا۔ وہ نہیں چاہتا تھا کہ اس کے دوست اس کو اس پرانے گھر میں دیکھ کر اس کو واپس جانے کی نصیحت کریں۔ یہی وجہ تھی کہ وہ ان سے کم ہی رابطہ کر رہا

تھا۔

”تجھے مجھ سے کیوں ملنا ہے؟“ اس نے بے نیازی سے پوچھا۔

”اچھا اب تم سے ملنے کے لیے مجھے وجہ بتانی پڑے گی۔ کیا ہماری دوستی کا معیار یہ رہ گیا ہے کہ تو اپنے دوست کو ایڈریس نہیں بتانا چاہتا۔“ وہ خفا ہو رہا تھا۔

”میرا کہنے کا یہ مطلب نہیں تھا سمیرا!“ کبیر نے اس کو جلدی سے ایڈریس نوٹ کرایا اور سمیرا تھوڑی ہی دیر میں اس کے بتائے ہوئے ایڈریس پہ پہنچ گیا۔ کمرے کی حالت ابتر تھی۔ لاؤنج میں فرنیچر پہ کپڑا ڈالا ہوا تھا۔ صرف ایک کمرے کی حالت اچھی تھی جس میں وہ رہ رہا تھا۔ وہ بھی اس نے مالک مکان سے کہہ کر صاف کرایا تھا۔ سمیرا یہ دیکھ کر حیران رہ گیا۔ کمرے میں اسے سی بھی نہیں تھا، وہ کمرے کی بجائے کھلی فضا میں چھت پہ سونے کا عادی تھا، جہاں سے حریم کی بالکنی صاف نظر آتی تھی۔

”اچھا! تو یہ ہے وہ جنت کا ٹکڑا، جس کا تو نے ہمیں بتایا تھا۔“ یہ گھرا چھی طرز کا بنا ہوا تھا لیکن کافی عرصے سے بند رہنے کی وجہ سے اس کی صفائی اچھی طرح سے نہیں کی گئی تھی۔

”یار! اپنا گھر چھوڑ کر تو یہاں کیا کر رہا ہے؟ اس گھر میں ایسی کیا بات ہے؟“

..... ”ادھر آ“..... وہ مسکراتا ہوا اسے چھت پہ لے گیا جو بہت کشادہ تھی، وہ اسے لے کر بالکنی

میں کھڑا ہو گیا۔ ”وہ دیکھ سامنے.....!“

”سامنے تو کچھ بھی نہیں ہے۔“ اس نے ارد گرد نظر دوڑاتے ہوئے کہا۔

”وہ بالکنی دیکھ رہا ہے! وہاں ہے میری جنت، صبح جب بالکنی میں حریم آ کر کھڑی ہوتی ہے! تو میں تمہیں بتا نہیں جاسکتا کہ میرا عالم اس وقت کیا ہوتا ہے، صبح جب وہ وہاں پڑے پودوں کو پانی دینے آتی ہے تو اس کا چہرہ دیکھ کر میری خوبصورت صبح کا آغاز ہوتا ہے، جب وہ اس جنگل کے پاس آ کر کھڑی ہوتی ہے تو ایسا لگتا ہے کہ ساری دنیا گنگنا رہی ہے، پرندے بھی اس کو دیکھ کر اس کی خوبصورتی کو لے کر چہچہا رہے ہیں، ایسا لگتا ہے جیسے ہوائیں اس کے آنچل سے اٹھیلیاں کر رہی ہیں۔“ وہ حریم کو خیا لوں میں بسائے اس کی تعریفیں کر رہا تھا اور سمیرا اس وقت اس کو دھیان سے دیکھ رہا تھا، اس کو ایک پل کے لیے ایسا لگا..... جیسے اس نے اپنے پہلے والے کبیر کو کہیں کھو دیا ہے اور نہ جانے اس کے سامنے کون سا کبیر کھڑا تھا، جس کے دل میں ایک ایسی لڑکی کے لیے محبت تھی جو نہ جانے اس کے نصیب میں تھی بھی یا نہیں۔

”کبیر! تو کیوں سراب کے پیچھے بھاگ رہا ہے؟ کیوں تو ایک ایسی لڑکی کے پیچھے خوار ہو رہا ہے جو تیرے نصیب میں نہیں ہے؟ تو اس کو بھول جا اس کے بارے میں سوچ، جس سے تیری منگنی ہوئی ہے، کتنی بار وہ مجھے فون کر کے تیرے بارے میں پوچھتی رہتی ہے اور میں اسے یہ کہہ کر ٹال دیتا ہوں کہ تو آج کل اپنے نئے بزنس میں مصروف ہے، اس لیے میں آج تمہیں یہاں سے لے کر جاؤں گا، میں تمہاری زندگی تباہ ہونے نہیں دوں گا۔“ اس نے ہمدردی دکھاتے ہوئے اسے سمجھانے کی کوشش کی لیکن کبیر کو اس کی ایک بھی بات سمجھ نہیں آئی تھی۔ یہی وجہ تھی کہ اس نے اسے اپنا ایڈریس نہیں دیا تھا۔

”سمیر! میں تیرے ساتھ نہیں جاؤں گا، میری واپسی اس وقت ممکن نہیں ہوگی، جب تک وہ میری نہیں ہو جائے گی تو اب جا اور ڈرائیور کے ہاتھ میرے کچھ کپڑے اور ضرورت کا سامان بھیج دے، اس سے پہلے میں تجھے اپنے ہاتھ کی کافی پلاتا ہوں۔“ اس نے اسے اپنے پیچھے آنے کے لیے کہا..... ”تیرا کچھ نہیں ہو سکتا کبیر!“۔ وہ بھی اس کی ہمراہی میں سیڑھیاں اترتا گیا۔

☆.....☆.....☆.....☆

حریم بیڈ پہ بیٹھی بک پڑھ رہی تھی۔ نہ جانے کیوں اس کا دل چاہا کہ وہ کبیر کی دی ہوئی رنگ کو پہنے۔ وہ جب کبھی صبح اٹھ کر بالکنی میں کھڑی ہو کر پودوں کو پانی دیتی تھی تو کبیر کو سوٹ بوٹ میں چارپائی پہ لیٹا دیکھ کر اسے بہت اچھا لگتا تھا۔ لیکن اس نے کبھی بھی اس کو محبت بھری نظروں سے دیکھنا گوارا نہیں کیا تھا کیونکہ وہ اس کے دل میں خوش فہمی ڈال کر اس کی زندگی تباہ نہیں کرنا چاہتی تھی۔ آج نہ جانے اس کا کیوں دل کیا کہ وہ اس کی دی ہوئی انگوٹھی پہنے۔ اس نے بک کو سائیڈ پر رکھی اور دراز سے کبیر کی دی ہوئی انگوٹھی کو نکال کر دیکھنے لگی، اس کو پہنتے ہی اس کو گلگت میں کبیر کے ساتھ گزارے سارے لمحات آنکھوں کے سامنے گھومنے لگے، ان لمحات کو یاد کر کے اس کے چہرے پہ مسکراہٹ آگئی، اس کو سوسا کی باتیں یاد آ رہی تھیں..... ویسے سوہانے ٹھیک ہی کہا ہے ”کبیر اتنا بھی برا نہیں ہے۔“ اس نے بک کو سینے سے مضبوطی سے لگاتے ہوئے گہری سانس لیتے ہوئے کہا۔ رات کے دس بجے تھے۔ کبیر نے اسے آواز دی..... وہ اس کی آواز پہ کھنچی چلی گئی۔ مبادارہ چلتا کوئی اس کو پکارتا سن نہ لے۔ آخر وہ عزت دار لوگ تھے۔

”مجھے آواز کیوں دے رہے ہو؟“

”مجھے نیند نہیں آرہی ہے۔“

.....” تو پھر میں کیا کروں؟“ اس نے اشارے سے کہا تھا۔

”تم بس یہاں میری نظر کے سامنے کھڑی رہو۔“ وہ مسکرا رہا تھا۔ اس نے بھی حریم کی عزت کی خاطر اشارے میں درخواست کی تھی۔

”دیکھو! اب کوئی آواز نہ دینا، میں ڈسٹرب ہو رہی ہوں۔“ اس نے ایک شاپر اس کی طرف پھینکا۔ وہ اتنی سپیڈ سے تھا حریم نے نہ چاہتے ہوئے بھی اسے پکڑ لیا۔

”بادام کا حلوہ..... تمہارے لیے خاص طور پر ریسیپی بک سے دیکھ کر بنایا ہے، پلیز حریم! اسے مت پھینکنا۔“ اس نے ہاتھ جوڑ کر منت سماجت کی تھی۔

اسے کھا کر ایگزامز اچھے ہو جائیں گے، پلیز کھا کر بتاؤ کہ کیسا بنا ہے؟“ اس نے درخواست کی تھی۔ حریم بظاہر تو اس کو غصے سے دیکھ رہی تھی لیکن اندر ہی اندر وہ اس کی حرکتوں پہ مسکرا رہی تھی۔ اس کو کبیر کا اس طرح سے ”کیئر کرنا“ اچھا لگا تھا۔ اس نے مصنوعی غصہ دکھاتے ہوئے شاپر کو پکڑ لیا تھا۔

”دو گھنٹے کی محنت کے ساتھ میں نے اسے بنایا ہے، پیشل اپنی Queen کے لیے۔“

اس نے مسکراتے ہوئے کہا اور حریم وہ حلوہ لے کر اپنے بیڈ کی طرف آگئی اور اسے کھانے لگی۔..... ہم م م م م..... اس کو اس کے ہاتھ کا حلوہ بہت پسند آیا تھا لیکن اس نے ٹھان لیا تھا کہ وہ اس کو ہرگز نہیں بتائے گی، وہ اس سے اس طرح کا برتاؤ اس لیے رکھ رہی تھی کیونکہ وہ جانتی تھی کہ جو کبیر چاہتا ہے وہ کبھی بھی نہیں ممکن ہو سکتا، اس لیے وہ اس کو تلخ لہجہ دکھاتے ہوئے اس سے ہمیشہ بات کرتی تھی لیکن کبیر اس کی کسی بھی بات کا برا نہیں مانتا تھا۔ اسے اس کے غصے میں بھی محبت جھلکتی محسوس ہوتی تھی۔

☆....☆....☆....☆

آج فورٹھ ائرز کی سٹوڈنٹس کورول نمبر سلپ کے لیے بلایا گیا تھا، حریم بھی سلپ لینے کے لیے کان گئی تھی۔ وہ سلپ کے ساتھ ساتھ کچھ کتابیں ایشو کرنا چاہتی تھی۔ چنانچہ اس نے تنہا جانے کی بجائے سوہا کو اپنے ساتھ جانے کے لیے کہا اور وہ اس کے ساتھ چل دی، وہ ریکس میں سے بکس ڈھونڈ رہی تھی جب سوہا نے اس سے کبیر کے متعلق سوال پوچھا۔ ”کیا وہ چلا گیا؟“

”کون؟“ اس نے بے نیازی میں جواب دیا۔

”اور کون، کبیر کی بات کر رہی ہوں۔“ کبیر کی بات سنتے ہی وہ اس کی طرف متوجہ ہوئی۔

”نہیں، وہ ابھی تک ادھر ہی ہے، میں تو اس کی حرکتوں سے تنگ آگئی ہوں، جب کبھی رات

کو میرے کمرے کی لائٹ آن دیکھتا ہے تو وہ مجھے آوازیں دے کر مجھے بالکنی میں آنے کے لیے کہتا ہے، کہیں راہ چلتے کوئی سن نہ لے تو میں اس کی ایک آواز پہ ہی چلی جاتی ہوں۔“

”اچھا جب تم وہاں کھڑی ہوتی ہو وہ کیا کہتا ہے؟“ سوہا کو حریم کا معاملہ بہت دلچسپ لگا تھا..... ”کچھ بھی نہیں، کبھی مجھے دیکھ کر مسکرا نے لگتا ہے، کبھی اپنے ہاتھ سے کوئی چیز بنا کر میری طرف پھینکتا ہے۔“ اس کی باتیں سن کر اس نے ہونٹ بھیجنے۔

”اس کی وجہ سے میں سٹڈی پہ توجہ نہیں دے پا رہی ہوں، میں کیا کروں؟“

”فکر نہ کرو یار! سب ٹھیک ہو جائے گا، اب کل پہلا پیپر ہے دل لگا کر پڑھنا، سوہا! میں سوچ رہی تھی کہ تم اور میں ساتھ ساتھ بیٹھ کر پیپر کی تیاری کر لیا کریں گے، تم میرے گھر آ جایا کرو، ایک ہفتے کی تو بات ہے۔“

”چلو ٹھیک ہے، جیسے تم مناسب سمجھو۔“ دن رات کی محنت سے حریم نے اپنے ایگزامز دیے اور اس دوران اس نے کبیر سے کسی بھی قسم کا کوئی تعلق نہیں رکھا، نہ ہی اس کی کال ریسرو کی اور نہ ہی وہ اس کی آواز پہ بالکنی میں جا کر کھڑی ہوئی تھی۔ دن گزرتے گئے اور کبیر حریم کے اس طرح لا تعلق ہونے کی وجہ سے، بہت پریشان ہونے لگا۔

☆☆☆☆☆☆☆☆☆☆

”بھائی صاحب! میں سوچ رہی تھی کہ حجاب کے ساتھ ساتھ حریم اور شاہ میر کی بھی شادی کر دوں، گھر کی رونق بھی بڑھ جائے گی۔“ شاہ میر کی ماں نے مسکراتے ہوئے کہا۔

”اب تو حریم کے پیپر بھی ختم ہونے والے ہیں۔“

”ریحانہ! حریم کی شادی اتنی جلدی.....“ وہ بولتے بولتے خاموش ہو گئے کیونکہ انہوں نے کبھی حریم کو بڑا سمجھا ہی نہیں تھا، ان کے نزدیک آج بھی حریم چھوٹی سی بچی تھی، ضد کر کے اپنی خواہشوں کو پورا کرنا، بھائیوں سے میٹھی تکرار کرنا، وہ ایک پل کے لیے سوچ میں پڑ گئے۔

”اگر آپ کو اعتراض ہے تو شادی ایک سال کے بعد کر لیں گے، میں حجاب کے سسرال والوں سے کہہ دیتی ہوں کہ وہ ایک سال بعد شادی کی تاریخ رکھ لیں۔“ اس نے ان کے چہرے کے تاثرات دیکھتے ہوئے کہا۔

”ریحانہ! برا نہ ماننا، میں چاہتا ہوں کہ آپ حجاب کی شادی کر لیں، حریم کی وجہ سے اس کی شادی میں تاخیر نہیں ہونی چاہیے، دراصل میں نے ابھی تک حریم سے اس سلسلے میں بات نہیں کی، وہ تو یہ بھی نہیں جانتی کہ اس کی بات کچی ہو گئی ہے، ایک بار میں اس سے پوچھ لوں، اس کے بعد آپ کو بتا دیتا

ہوں، حریم کی رضا مندی بھی تو ضروری ہے۔“ وہ حریم کو اتنی جلدی خود سے دور نہیں کرنا چاہتے تھے۔ یہی وجہ تھی، وہ بات کو ٹال رہے تھے۔

”بھائی صاحب! مجھے ایسا لگتا ہے کہ آپ اس رشتے سے خوش نہیں ہیں کیونکہ جب بھی میں آپ سے اس سلسلے میں بات کرتی ہوں تو آپ کے چہرے کی رونق ختم ہو جاتی ہے۔ اگر آپ یہ رشتہ میری مرحومہ بہن کی وجہ سے کرنا چاہتے ہیں تو آپ اس کی فکر نہ کریں، حریم اگر میری بہن نہیں بھی بنتی تو بھی وہ میری بیٹیوں جیسی ہی ہے۔“

”آپ غلط سمجھ رہی ہیں ریحانہ! دراصل میں نے کبھی بھی نہیں سوچا تھا کہ میں ایک دن حریم کو رخصت بھی کروں گا، اس کی شادی کا سنتے ہی میں اس لیے افسردہ ہو جاتا ہوں کہ اس کے جانے کے بعد یہ گھر کتنا سونا ہو جائے گا۔“ انہوں نے گھر کی طرف نظر دوڑاتے ہوئے کہا۔

”ہم لوگ اس کے بغیر کیسے رہیں گے؟“ یہ کہتے کہتے ہی ان کی آنکھوں سے آنسو چھلکنے لگے۔ ”تم تو جانتی ہو کہ گھر کے سبھی لوگ حریم سے بے پناہ پیار کرتے ہیں، اس لیے یہ سوچتے ہی میں اداس ہو جاتا ہوں ورنہ شاہ میر کے لیے مجھے کیا اعتراض ہو سکتا ہے۔“

..... ”میری حریم کے لیے شاہ میر سے اچھا لڑکا مل ہی نہیں سکتا، شاہ میر گھر کا لڑکا ہے، دیکھا بھالا ہے، ہونہار، کاروباری ہے، حریم کے لیے وہی ٹھیک ہے اور سب سے اچھی بات یہ ہے کہ حریم کی شادی اسی شہر میں ہوگی۔ میں جب چاہوں، اس سے ملنے چلا آؤں گا۔“ اپنے بیٹے کی تعریفیں سن کر اس کی ماں خوشی سے پھولے نہیں سار ہی تھی۔

..... ”تو پھر ٹھیک ہے بھائی صاحب! کچھ دنوں تک میں رسم کرنے آؤں گی، اتنے میں آپ حریم کی رضا مندی جان لیں۔“ وہ مسکراتے ہوئے چلی گئی۔

☆.....☆.....☆.....☆

آج حجاب بہت خوش تھی اور بے صبری سے اپنے بھائی کا گھر آنے کا انتظار کر رہی تھی، شاہ میر کے آتے ہی اس نے معمول کے مطابق اسے تنگ کرنا شروع کیا اور اس کا راستہ روکنے لگی۔

”کیا کر رہی ہو؟ میرا راستہ تو چھوڑو۔“ وہ ماتھے پہ شکن ڈالے ہاتھ میں اٹیچی کیس پکڑے اس سے بات کر رہا تھا۔ ”یار ہٹو نا! مجھے آج بہت تھکاوٹ ہو رہی ہے۔“

”بھائی! میرے پاس جو خبر ہے، اس کو سنتے ہی آپ کی تھکاوٹ ختم ہو جائے گی۔“ اس نے

تجسس میں اسے بتایا۔ وہ اچھی طرح جانتا تھا کہ اس کا یہ انداز اس وقت ہوتا تھا جب اس کے پاس حریم کی طرف سے کوئی اچھی خبر ہوتی تھی۔

”پھر جلدی سے بتاؤ۔“ اس کی بے چینی دیکھ کر وہ خاموش کھڑی رہی۔

”بتاؤ ناں“..... اس نے اس کے بازوؤں کو جھنجھوڑا، وہ بھی اس لیے بے تاب ہو رہا تھا کیونکہ وہ اچھی طرح جانتا تھا کہ حجاب اسے حریم کے حوالے سے ہی تنگ کرتی ہے۔

”اچھی طرح جانتا ہوں کہ تم کیوں نہیں بتا رہی ہو، اگر تم یہ چاہتی ہو کہ اس خبر کے بدلے میں میں تمہیں کوئی معاوضہ دوں گا، تو یہ تم غلط سوچ رہی ہو میں جا کرا می سے پوچھ لوں گا۔“ وہ امی کے کمرے کی طرف جا رہی رہا تھا۔ جب اس کی بہن نے اترتے ہوئے اسے پیچھے سے پکارا۔

”جائیں بھائی! آپ کو لوٹ کر واپس میرے پاس ہی آنا ہے۔“ اس نے بلند آواز میں اسے کہا اور مسکراتے ہوئے کمرے میں چلی گئی، شاہ میر گھر میں امی کو ناپا کر دوبارہ سے حجاب کے کمرے کی طرف گیا۔ وہ جانتا تھا کہ خبر کیا ہے اور یہ بھی جانتا تھا کہ اس کی امی اس کے لیے بات کرنے لگی تھی لیکن ان لوگوں کے درمیان کیا بات ہوئی، یہ جاننے کے لیے وہ حجاب کے پاس آیا اور اس کے پاس آکر بیڈ پہ بیٹھ گیا۔ ”امی کہاں ہے؟“ حجاب اس کی بات کو انور کر رہی تھی۔

”بتاؤ امی کہاں ہے؟“..... وہ جھنجھلایا تھا۔

”امی پھوپھو کے ساتھ مارکیٹ گئی ہیں۔“ اس نے دھیمے سے لہجے میں کہا۔

”کب تک واپس آئیں گی؟“ وہ پینٹ شرٹ پہنے ہاتھ میں کوٹ لیے بے تابی سے حجاب سے سوال کر رہا تھا۔

”یہ مجھے کیا پتہ؟ ابھی گئی ہیں چار پانچ گھنٹے تو لگ جائیں گے۔“ اس نے منہ بسورے اتراتے ہوئے کہا تھا۔ یہ سنتے ہی اس نے اضطراب کے مارے ہونٹوں کو بھینچا۔ اس کے پاس سب کچھ تھا دولت تھی اسٹیٹس تھا، کاروبار تھا۔ اچھی شکل و صورت بھی تھی لیکن اس کے دل کے کسی کونے میں یہ خدشہ تھا کہ کہیں خالو جان حریم کے لیے اسے مسترد نہ کر دیں۔ اس کی نظریں حجاب کی طرف تھیں کہ وہ اس کو جلدی سے وہ خبر بتا دے۔ حجاب بھی کن اکھیوں سے اسی کی طرف دیکھ رہی تھی کہ وہ جلدی سے اپنی بے تابی کا اظہار کرے۔

”حجاب اپنی ڈیمانڈ بتاؤ۔“ اس نے ایک چھوٹے سے وقفے کے بعد حجاب کی حرکتوں سے تنگ آ کر کہا۔ وہ اس کی بات سن کر خوش ہو چکی تھی۔ وقت کے ساتھ ساتھ سمجھدار ہو گئے ہیں۔ اس نے دل میں مسکراتے ہوئے سوچا۔

”بھائی! میری کوئی ڈیمانڈ نہیں ہے، آپ نے خود ہی تو کہا تھا کہ آپ جا کرامی سے پوچھیں گے، تو آپ جاسکتے ہیں۔“ اس نے بڑے تحمل سے منہ بسورے جواب دیا۔

”حجاب! تم اچھی طرح جانتی ہو کہ میں حریم کے معاملے میں کتنا possessive ہوں، میں اس خبر کو جاننے کے لیے پانچ گھنٹے امی کا انتظار نہیں کر سکتا۔..... اچھا! جلدی سے اپنی ڈیمانڈ بتاؤ، مجھے چینیج کر کے کھانا بھی کھانا ہے۔“ اس کے اصرار کرنے پہ وہ اس کی طرف مسکراتے ہوئے متوجہ ہوئی۔

”میری ڈیمانڈ یہ ہے کہ جب میری شادی ہو جائے گی تو آپ میرے اور علی کے لیے پیرس کے ٹور کا رینج کریں گے۔“ اس کی ڈیمانڈ سن کر اس کی آنکھیں حیرت سے بڑی ہو گئیں۔

”تمہارا دماغ تو ٹھیک ہے، اتنی بڑی ڈیمانڈ.....!“ وہ سن کر بیڈ سے کھڑا ہو گیا

”تو بھائی! میرے پاس خبر بھی تو بہت بڑی ہے۔“ اس نے بازو پھیلاتے ہوئے کہا۔

”میں تمہاری ڈیمانڈ پوری نہیں کروں گا۔ اب کیا بزنس کا پرافٹ تم پہ ہی خرچ کر دوں۔ اپنا سیل۔“

”مرضی ہے آپ کی۔“ وہ اس کو attitude دکھاتے ہوئے وہاں سے جانے ہی لگی تھی جب اس نے اس کا ہاتھ پکڑا۔

”تمہاری شادی ہوگی ناں تو شکرانے کے نوافل پڑھوں گا۔..... ٹھیک ہے میں یہ ڈیمانڈ بھی پوری کر دوں گا، اب جلدی سے وہ خبر بتاؤ۔“

”ایسے کیسے بھائی! زبان سے نہیں، کوئی ثبوت دیں کہ آپ سچ میں یہ ڈیمانڈ پوری کریں گے، لاسٹ ٹائم یاد ہے؟ اپنا مقصد پورا کر کے آپ نے مجھے ہری جھنڈی دکھادی تھی، آپ اپنی زبان سے پھر گئے تھے۔“

”تو کیا کروں کیسے یقین دلاؤں؟“ اس نے بے چینی میں پوچھا۔

”کرنا کچھ بھی نہیں ہے فی الحال ایک لاکھ کا چیک تو میرے ہاتھ میں پکڑائیں۔“ اس نے

اس کی طرف ہاتھ بڑھایا۔

”بڑی سخت دل ہو، تمہیں ذرا خیال نہیں آتا کہ بھائی، کیسے کماتا ہے، اس کی تمہیں بالکل بھی پرواہ نہیں۔“ وہ جیب سے چیک بک نکالتے ہوئے اسے کہہ رہا تھا۔ اس کی بات سن کر وہ مسکرائے۔

”آپ کی کون سی تین چار بہنیں ہیں، اکلوتی ہوں اگر میرے خیرے نہیں اٹھائیں گے تو کس کے اٹھائیں گے؟“

..... ”تم ایک ہی چار پر بھاری ہو، اس نے چیک بک سے اسے چیک پھاڑتے ہوئے کہا۔“ وہ خوشی خوشی اسے دیکھنے لگی۔

”اب بتاؤ خالو نے کیا کہا ہے؟“

”بھائی! خالو جان آپ کے ہاتھ میں حریم کا ہاتھ دینے کے لیے تیار ہو گئے ہیں اور تو اور انھوں نے یہ بھی کہا کہ شادی اسی سال ہوگی۔“ اس کی باتیں سن کر اس کے چہرے کی رونق اور بڑھ گئی تھی اور حجاب بھی اس کی خوشی کو دیکھ سکتی تھی..... اور تو اور..... وہ یہ کہتے ہی خاموش ہو گئی۔

..... ”اور تو اور کیا حجاب!.....“ اس نے پھر بے تابلی سے پوچھا۔

”اور تو اور کے آگے اگر جاننا ہے تو اس کے لیے.....“ اس نے پھر ہاتھ کے اشارے سے..... ”بس اب کچھ بھی نہیں ملے گا، میرے لیے کھانا لگواؤ۔“ وہ مصنوعی غصہ دکھاتے ہوئے مسکراتا ہوا اپنے کمرے کی طرف چل دیا اور حجاب کھلکھلا کے مسکرانے لگی۔ شاہ میر اپنے کمرے میں کھڑا حریم کے خیالوں میں گم تھا۔

کیا یہ واقعی سچ ہے؟ کیا حریم میری ہو سکتی ہے؟ وہ شیشے کے آگے کھڑا مسکراتے ہوئے اپنے آپ سے سوال کر رہا تھا۔ وہ خوشی کے مارے بیڈ پہ دراز ہو گیا اور تکیے کو اپنے سینے پہ لگا کر اس کو زور سے دبائے لگا۔

وہ لمحہ کب آئے گا۔ حریم! ایک بار تم اس گھر میں آ جاؤ تمہیں بتاؤں گا کہ میں تم سے کتنا پیار کرتا ہوں۔“ وہ آنکھیں بند کیے اس کو سوچ رہا تھا۔ وہ کھانا کھا کر اپنی امی کے گھر کا انتظار کرنے لگا۔ جیسے ہی امی گھر آئی شاہ میر بھاگتا ہوا ان کے کمرے میں چلا گیا۔

”حجاب! نے مجھ سے جو کہا کیا وہ سچ ہے؟“ اس نے تیزی سے سانس لیتے ہوئے کہا۔ اس کا

یہ انداز دیکھ کر امی حیرت سے اسے دیکھنے لگی۔ آج سے پہلے کبھی ایسا نہیں ہوا تھا کہ وہ امی کو سلام نہ کرے۔ آج اس کا یہ انداز دیکھ کر وہ حریم کے لیے اس کی محبت دیکھ سکتی تھی۔

”نہ کوئی سلام نہ دعا یہ کیا ہے شاہ میر!“..... انہوں نے مسکراتی نظروں سے اسے کہا۔

”امی پلیز! بتائیں کیا وہ سچ ہے؟ کیا خالو جان اس رشتے کے لیے مان گئے ہیں؟“ اس کی

خوشی کو دیکھتے ہوئے امی نے اسے اثبات میں سر ہلادیا۔ یہ دیکھتے ہی وہ اپنی امی سے لپٹ گیا۔

”آپ دنیا کی سب سے اچھی امی ہیں، آپ نہیں جانتی کہ آج میں کتنا خوش ہوں، امی آپ

خالو جان سے بات کریں کہ میں حریم کو ساتھ لے جا کر خود شاپنگ کرانا چاہتا ہوں اور اس کی پسند سے ہی

رنگ خریدنا چاہتا ہوں۔“

”اچھا یہ بات بھی کر لوں گی۔“ وہ اس کو مسکرا کر پیار دینے لگی۔

☆.....☆.....☆.....☆